

د افشاري استبدادونو پر ضد

د افغانانو پاڅونونه

ليکوال


کانديد اکاډميسين محمد اعظم سيستاني

ژباړن

صالح محمد صالح



د افشاري استبدادونو پر ضد



ليکوال

کانديد اکاډميسين محمد اعظم سيستاني

ژباړن


صالح محمد صالح



PUBLISHED BY
Sahaf Book Publishing Institution
Quetta
2001

بِسْمِ اللَّهِ الرَّحْمَنِ الرَّحِيمِ

د کتاب خانګړنې

کتاب	:: د افشاري استبدادونو پر ضد د افغانانو پاڅونونه.
لیکوال	:: ګانديد اکاډميسين محمد اعظم سيستاني.
ژباړن	:: صالح محمد صالح.
مهتم	:: عبدالجبار ترنگ (قرايي).
خپروونکې	:: صحاف نشراتي مؤسسه.
چاپکال	:: ۱۳۸۰ ل / ۲۰۰۱ م کال.
چاپشمر	:: (۱۰۰۰) ټوکه.
چاپځی	:: یونایتېد پرس - کوټه  <small>کتاب پر لېسې شمېره</small>
کمپوز/ډیزاین	:: صحاف کمپیوټر - کوټه.
کمپوزر	:: په خپله ژباړن.
بیه	:: (۳۰) کلدارې.

د دې کتاب چاپ حقوق له شریارن او
خپرنډویې ټولنې سره خوندي دي.



استاد مهدي خلیق

په نوم!

په درناوي

شربامرن

د لوی څښتن څخه د ښه راتلونکي په هیله

زمونږ د مورنۍ ژبې پښتو لپاره د غوره کتابونو ژباړل یو اشد ضرورت دی، خصوصاً هغه کتابونه چې زموږ علمي او ورځنۍ اړتیاوې پوره کوي او زموږ د ټولنې ځوانان او راتلونکي نسلونه گټه ځني واخلي، چې یو هم همدا اثر د **هاندېد اکاډمیسین محمد اعظم سیستانی** دی، چې په دري ژبه یې لیکلی او د افغانستان د علومو اکاډمۍ له خوا څو کاله پخوا خپور سوی و او زموږ د گران وطن د تېر پېر د یرغلگرو د یو ظالم او مستبد شخص افشار نادر د ظلمونو څېره پکښې ښودل سوې ده. خود افغان ملت د شهامت په وړاندي یې د خپلو شومو اعمالو په مقابل کي ماتي خوړلي دي او ددې خاوري او وطن له هر کونج او کنار څخه د ټولو پرگنولو له خوا د بدو عواقبو سره مخامخ سوی دی او دې ته یې نه دی پرې ایښی چې د خپلي جابرانه او تېري کوونکي واکمنۍ رینښې زموږ په ځمکه کي د ډېر وخت لپاره وغزوي. که څه هم ده د خپلي تشدد خوښوونکي واکمنۍ لپاره زموږ د اتلانو سترگي د ولس په وړاندي را ایستلي دي، خو په ولس کي یې ددې اقدام په وړاندي د اتحاد او یووالي روحیه را ژوندۍ کړې ده او ددې وطن ساتونکو مبارزه ورسره کړې ده.

نوري خبرې به د کتاب په متن کي ولولئ، چې گران **صالح محمد صالح** چې تر حد زیات یې هڅه کړې ده چې د کره پښتونوي او زاړه الفاظ پیدا کي او د کتاب د متن په جملو کي یې واوځي، په خوږه او روانه پښتو په داسي حال کي ژباړلی دی، چې افغان ملت یو وار بیا د یو نامعلوم ازمنښت سره مخامخ دی او دا ورته لازمه ده چې یو وار بیا د تېر پېر په شان خپله د یووالي جنډه اوچته کړي او د نړۍ خلکو ته دا په اثبات ورسوي، چې موږ یو ملت یو او موږ هغه پردي کرغېړن لاسونه نه پرېږدو، چې زموږ د نفاق سبب کیږي.

صحاف نشراتي مؤسسه یو ځل بیا ویاري چې (د افشاري استبدادونو پر ضد د افغانانو پاڅونونه) د گران صالح ژباړه د لومړي ځل لپاره خپروي او د ژباړونکي د ښې راتلونکي او قلم برکت له پاک څښتنه غواړي.

پس ځوانۍ دې برکت سي!

اداره

نښوالیک

مخکښه

لړ سرلیک

- تقریظ----- (کاندید اکاډمیسین ډاکټر محمد اکرم عثمان) -----۷
- د لیکوال سريزه----- (کاندید اکاډمیسین محمد اعظم سیستانی) -----۹
- د ژباړن یادښت----- (صالح محمد صالح) -----۱۳

لومړی څپرکی

د نادر افشار د فیودالي دولت بڼه

- نادر د واک په جوش کې-----۱۴
- د نادر اقتصادي سیاست او پرضد یې د خلکو راپارېدنې-----۱۵
- د لومړي څپرکي سرچینې-----۲۲

دویم څپرکی

پر افغانستان د نادر افشار لښکرکښی

- د خراسان د پاڅونونو خپل او د هرات خلاصون-----۲۴
- د ذوالفقار پاڅون او پر هرات د نادر دویمه لښکرکښي-----۲۹

- د فراه فتحه او د هرات برخليک ۳۶
- د کندهار د نيولو لپاره د نادر لښکر کښي ۴۰
- د کابل نيول ۴۴
- د کندوز او بلخ نيول ۴۷
- د دويم څپرکي سرچينې ۵۲

د درېيم څپرکي

د نادر افشار پرضد د افغانانو پاڅونونه

- د کابل رود په سرچينو کې د پښتنو پاڅونونه ۵۶
- د بلخ، اندخوی او بدخشان پاڅونونه ۶۱
- د هرات، بادغيس او غور پاڅونونه ۶۴
- د سيستان پاڅون ۶۶
- د درېيم څپرکي سرچينې ۷۴
- پايله (نتيجه) ۷۶

تقریظ

د اتلسمې میلادي پېړۍ په دېرشمو او څلوېښتمو کلونو کې "د افشاري استبدادونو پر ضد د افغانانو پاڅونونه" رساله د کانديد اکاډميسين محمد اعظم سيستاني له ګټورو، علمي او څېړنيزو کارونو څخه دی، چې هم د موضوع ټاکنې له مخې، هم د څېړنې د څرنګتيا او هم يې د ليکنې او ژبې له مخې په هېواد کې ساری لږ ليدل کېږي.

ليکوال په پيل کې په ختيځ کې د فيودالي نظام او د هغه د ظالمانه چلند يو څرک رابښوولی، وروسته يې د علمي نړۍ ليد (جهانبينۍ) په رڼا کې د نادرافشار فيودالي دولت بڼه له ټولو ختيزو (شرقي) غوسه ناکو څرنګتياوو سره په منونکي منطق ارايه کړې ده.

د نړۍ نيولو لپاره د نادر افشار ناپايه حرص، د شتمنيو او پيسو راټولونه، د نيول شويو سيمو د اوسېدونکو لوټونه او له پاڅون کوونکو کسانو څخه غچ اخيسته، د سرونو يادګاري منارونه او په زور او شکنجو سره د ټپل شويو مالياتو اخيسته، انسان د (شرقي دسپوتيزم) کليمې رښتينې مانا ته رسوي.

سربېره پردې ليکوال د نادر فيودالي دولت د استبدادونو د ناوړو استفادو پايلې چې غوښتل يې خلک او بېلابېل او نا ورته ملتونه په زور سره د نېزو په څوکو او د سرونو د منارو په ښودلو په خپله واکمنۍ کې راولي، په پرله پسې دهقاني پاڅونونو کې ښه انځور کړي او ښودلې يې دي، چې د فتحه شويو سيمو خلکو ددې ګټو اخيستنو او ظلم په وړاندې څنګه غبرګون ښودلی او د ظلم له منکولو څخه د خلاصون په موخه څنګه جنګېدلي دي. تر هغه ځايه چې ليکوال خبر دی، هغه ګڼ شمېر آثار چې تر اوس مهاله د منځنيو پېړيو د تاريخ په هکله کښل شوي، يوازې د افقي پېښو څرګندوی دي او د خلکو د ژوند د اړيکو په اړه لږې څرګندونې په

کې شوي، خو ښاغلي سيستاني د تاريخي پېښو د څرگندونې له هماغه پيله بنسټيزو مسايلو ته پاملرنه کړې او هڅه يې کړې چې د ټولو پېښو ترسره کېدنې د ټولو عملونو او غبرگونونو په مقياس کې وسنجوي، چې د ټولنيزو دښمنو ډلو ترمنځ روانې دي.

ليکوال د کتاب په پاى کې د نادر افشار د ظلمونو پر ضد د خلکو پاڅونونه او په دغو پاڅونونو کې د هرې ډلې موخې (چې له بده مرغه ډېر پاڅونونه د پاڅون کوونکو له ماتې سره مله وو). په خير سره شنلي او ددې ماتو علتونه يې هم جوت کړي دي.

پر دې بنسټ، ليکوال يوازې د صادقانه بيان له مخې د هېواد ددې لنډې خو ارزښتمنې دورې په بيان سره بل مقصد هم لرلى، چې هغه د هدف لرونکي او مسئول انسان په توگه د لوستونکو پوهونه ده.

زه چې ددې ليکوال له ډېرو آثارو سره اشنا يم، ويلای شم چې د ښاغلي سيستاني ليکنې د اېډيالوژيک جوړښت له مخې پام وړ او ارزښتمنې دي او لوستونکي يې د هر اثر تر لوستو وروسته، ټاکلو سياسي او تاريخي نتايجو ته رسېږي.

اوسنې اثر هم ددې هڅاند ليکوال ليکنه ده، سره له دې چې د اتلسمې پېړۍ د ډېر شمو او څلوېښتمو کلونو په بهير کې د هېواد ټولنيز، اقتصادي او سياسي حالات څرگندوي، د هغو کارونو څرگندونه هم کوي، چې په ختيځ (شرق) کې د نوي سياسي نظم د تشکيل او جوړښت سبب شول او متمرکز و فيوډالي حکومتونو ته د پښتو عدل غوښتنه هم څرگندوي.

ليکوال ته د بري په هيله دا کتاب يو ګټور او بکر اثر او د يوه پوهنيز تيزس په توگه يې د چاپ وړ ګڼم او د تاريخ مينه والو ته يې د لوستلو لارښوونه کوم!

کانديد اکاډميسين ډاکټر اکرم عثمان

۱۳۶۷/۱۱/۱۰ ل کاله

د ليکوال سرېزه

د منځنيو پېړيو تر ټولو عمده ځانګړتيا دا ده، چې نه يوازې په اروپا او شمالي افريقا کې، بلکې په اسيا او په ځانګړې توګه د نژدې ختيز او منځني ختيځ هېوادونو کې د فيودالي نظام رامنځته کېدنه او بشپړېدنه، پر ځمکو فيودالي انحصاري مالکيت او د کرګرو او عامو ځمکوالو د استثمار په وسيله له دې ځمکو څخه په ګټو اخيستنې پورې تړلې ده.

فيودالي نظام چې د ټولنپوهانو په اند د انساني ټولنې بشپړتيا ته يو ضروري پړاو دی او پيدايښت يې پر خپل وار او وخت له نورو توليدي ځواکونو سره مرسته وکړه، دا يو نظام ګڼل کېږي، چې اصلي پوړونه (طبقات) يې دا دي: لوی ځمکوال او (رعيت) بزګران. چې په هغو کې بيا سياسي واک د لويو ځمکوالو په لاس کې وي، په دې نظام کې حاکمې طبقې ته (فيودال) او محکومې ته (رعيت) وايي.

په فيودالي نظام کې د زېښناکګرې (فيودالي) او استثمارېدونکې طبقې (رعيت) ترمنځ طبقاتي مبارزې د ټولنيز ژوند بنسټيز څرنګوالی جوړوي، له همدې کبله په منځنيو پېړيو کې د حاکمو طبقو (لويو ځمکوالو) پر ضد د بزګرانو او ښاري تشلاکو غورځنګونه ددې دوران له جوتو ځانګړنو څخه دي، چې ډېر طبيعي ښکاري. ځکه په فيودالي شرايطو کې بزګرانو د ټولنې اصلي برخه جوړوله، چې د حاکمې طبقې (فيودالو ځمکوالو) په توګه اوسېدل.

د ټولنې نورې کړاوځپلې ډلې، صنعتکاران او کسبګر د فيودالي دورې په وروستيو کې په خپلواک ډول راوړاندې شولې.

د تاريخ په ګواهي، په ختيځ کې بزګري پاڅونونه تر لويديځ پراخ او لوی وو. بايد وويل شي چې: د اروپايي ټولنې د فيودالي ظلمونو او ستم له کبله د اروپا دهقاني پاڅونونو څوارلسمه او پنځلسمه پېړۍ ولړزوله او په شپاړلسمه او اوولسمه پېړيو کې يې نور زور هم وموند او د همدغو

پاڅونونو له کبله د اوولسمې پېړۍ په څلوېښتمو کلونو کې د "بورژوازي" انقلاب زېږی ورکوي.

څرنګه چې په فیوډالي بهیر کې د افکارو وده، په ټولیز (عمومي) ډول د مذهبي معتقداتو په لیکه کې وي، له دې کبله په ټولو منځنیو پېړیو کې دهقاني پاڅونونه ځان ته مذهبي بڼه غوره کوي او په ټولنه کې د مذهب او سلک په جامه کې ژور ټولنیز تضادونه زیاتوي.

په ختیځ، په ځانګړې د منځني ختیځ په هېوادونو: افغانستان، ایران، ماورالنهر او بین النهرین کې دهقاني پاڅونونو د مذهب په جامه کې ټولنیز تضادونه زېږول، لکه: د ابومسلم خراساني غورځنګ، سنبادګر غورځنګ، د استادسیس بادغیسي او حریش سیستاني غورځنګ، د یوسف البرم او خراساني غورځنګ، د حکیم مقنع بلخي په مشرۍ د خراسان د سپینو جامو اغوستونکو غورځنګ، د حنین سیستاني غورځنګ، د آذرویه مجوسي او محمد ابن شداد سیستاني غورځنګ، د بوعاصم بستي پاڅون، د آذرک سیستاني د زوی وتل، په آذربایجان کې د عربو د واکمنۍ پر ضد د بابک خرم دین پاڅون او د مغلو او سیمه ییزو فیوډالانو پر ضد د خراسان د مشرانو پاڅون او د صفوي واکمنۍ پر ضد د میرویس هوتک په مشرۍ د کندهار د خلکو پاڅون، د هند د ګورګیانو د سیاسي واکمنۍ پر ضد د روښانیانو غورځنګ او داسې نور په لسګونو کرګري پاڅونونه چې زموږ په هېواد او ختیځ کې یې د فیوډالیزم په هر پړاو کې بدلونونه رامنځته کړي چې په پای کې یې فیوډالي نظام له نېستۍ سره مخامخ کړ.

په ټولو ځایونو کې ددې پاڅونونو لوی علت فیوډالي ګټې یانې مالیات، نورې نیمګړتیاوې، فشارونه او شکنجې دي، چې کله کله به دا فشارونه بزګرانو ته په غوڅ ډول د زغم وړ نه وو، کلیوالو به د اړتیا له مخې خپل کورونه او کروندې خوشې کولې او غرونو، دښتو یا هم ښارونو ته به یې پناه وړله، خو هلته یې هم هوسایي نه لیده.

حجاج بن یوسف ثقفی (۷۵-۹۵هـ) د اموي خلیفه عبدالملک ابن مروان په واکمنۍ کې تر ټولو ظالم او د خلافت، ختیځو هېوادونو د

کلیوالو او بزگرانو د لېږدونې لامل و، چې دې خلکو د مالیاتو اخیستونکو مامورانو د شکنجو او زور زیاتي له کبله... خپلې کروندې خوشې کړې او ښارونو ته یې مخه کړې وه، ده به دا خلک "د ټولنې طفاله" او "پردي وحشیان" بلل او له ښاره یې د بېرته ایستلو فرمان ورکاوه او خپلو لومړنیو ځایونو ته یې لېږدول، د پېژندنې په ډول به ددې تښتېدلو کلیوالو پر لاسونو یا غاړو یوه ټاپه لگول کېده، چې په هغې کې به د ځای نوم او د جزیې بیا اخیستنه د جریمې په ډول یادېده، چې دا کار مسلمانو بزگرانو ته ډېر توهینوونکی تمامېده.^(۱)

په دې توګه زموږ د تاریخ ډېره برخه په فیوډالي دوران کې د فیوډالانو د ستم په مقابل کې د فیوډالي ګټو د فشارونو له کبله غرونو او دښتو ته د کلیوالو او بزگرانو د ډله ییزې او جلا جلا تېښتې له کیسو څخه ډکه ده، که څه هم دا منفي غبرګون په فیوډالي پېر (عصر) کې ډېر تکرار شو، خو اخر پر خپله بڼه پاتې نه شو، وده یې وکړه او په کرګري پاڅونونو واوښت.

لومړني کرګري پاڅونونه تیت و پرک وو، چې وروسته یې لږ - لږ یووالی وموند، دا پاڅونونه خپلسري وو، هیڅ ډول لارښود پروګرام او تیوري یې نه درلوده، په دې توګه د بېلابېلو مذهبونو او ډلو تر بیرغ لاندې راتلل. په بزگرانو کې به معمولاً نارضايتي او بغاوت ورو - ورو یوځای کېدل او کله چې به یې زغم پایته رسېده، نو د حکومتي مامورینو د یوه ظالمانه چلند په پلمه به یې غوسه راپارېده او د خپلسري پاڅون سبب به ګرځېده. څرنګه چې کرګري پاڅونونو کوم ځانګړی هدف او نظم نه درلود او نه به هم ورته یوه ټاکلې کړنلار جوړېده، نو له دې کبله به نه بريالي کېدل.

کله چې به په نسبي ډول کوم پاڅون بري ته رسېده او د څه مودې لپاره به یې حکومت هم تر لاسه کاوه، نو د لنډې مودې لپاره به یې نوی

(۱) محمد اعظم سیستانی: مالکیت ارضي و جنبش های دهقاني در خراسان قرون وسطی، ۱۳۶۲ ل کال، ۲۰۱.



نظم هم جوړاوه. خو دا نوی نظام به ډېر ژر لیرې کېده او په مستقیم او نامستقیم ډول به فیوډالي اړیکې بیا ژوندي کېدل، یا به سیمه ییزو فیوډالانو حکومت پر بل مخ اړاوه او یا به هم د کرگرانو استازي چې حکومت به یې په لاس کې و، په فیوډالانو بدلېدل. یوه نوي ټولنیز نظم د پېژندنې پر بنسټ یوې کړنلار ته اړتیا درلوده، خو دا پېژندګلوي د بزگرانو له خوا نه شوه ترسره کېدای.

د کرګري پاڅونونو پاشلتیا او پروګرام نه درلودل، همداراز له یوې ټولنیزې او علمي خبرتیا څخه د دوی بې برخوالی به ددې سببېده چې واړه سیمه ییز فیوډالان له مرکز د ځان خپلواکولو او پر ګاونډیو د بري لپاره له دغو پاڅونونو څخه کار واخلي. ډېر کرګران به هم د خپلې کمزورۍ له کبله دغو سیمه ییزو فیوډالي مشرانو ته تسلیمېدل.

کله به دوی له سیمه ییزو فیوډالانو څخه غوښتل چې د پاڅون مشري پر غاړه واخلي، ددې ډول پاڅونونو ماتې او بري سره ډېر توپیر نه درلود. کرګري پاڅونونه باید حتماً د پوهې طبقې د استفادې وړ ګرځېدای. کله به د ښارونو کسبګرو هم په دغو پاڅونونو کې ګډون کاوه، چې په دغو پاڅونونو کې ددوی ګډون ددې غورځنګونو د پوهونې او یووالي سببېده. لنډه دا چې کرګري غورځنګونه په ختیځ او لويديځ کې د منځنیو پېړیو تاریخي بهیر مشخصوي او د فیوډالیزم په بدلون، بشپړتیا او انحطاط کې ددغو پاڅونونو اغېزې تر نورو ښاري خواریکښو ډلو په ضمني ډول دا تاریخي حقیقت تاییدوي، چې د ملت یوه برخه یانې خواریکښې طبقې د تاریخ رښتیني جوړوونکې دي.

په دې توګه، کرګري غورځنګونه د فیوډالي نظام له بنسټیزو مشخصو څخه دي، چې د یوه ټولنیز - اقتصادي فرماسیون په توګه یې د بشري تاریخ له زرو زیات کلونه ونيول، د ځینو اسیایي او افریقایي هېوادونو په تېره زموږ د هېواد یو زر او پنځه سوه کلونه یې ونيول، خو څرنګوالی یې په ټولو ځایونو کې یو ډول نه و، ځکه هر هېواد او د هېوادونو هرې ډلې بېلابېلې فیوډالي ځانګړنې لرلې.

د ژباړن يادښت

د نادر افشار پر ضد د افغانانو پاڅونونه زموږ د هېوادني تاريخ يو داسې باب دی، چې لوستل يې هر هېوادميني او هېوادپال افغان ته د دې ډول استبدادونو په وړاندې وېش شعور ورپه برخه کوي، ځکه په دې پاڅونونو کې موږ ته څرگندېږي چې سيمه ييز فيوډالان له ولسي خلکو سره په څه بڼه يو کېږي او بيا چې کله د نادري پوځ گواښونه يا هم مادي امتيازونه وينې، نو له خوارو ولسي خلکو سره خيانت ته ملاوې تړي او په دې توگه د دوی دا کار د فيوډالي ښکېلاک او زېښاک کرکجنه بڼه په ښه ډول انځوروي.

په دې جگړو او کشالو کې د نادر ناپايه حرص او د هېوادونو د خپلونې اورنۍ څرک هم ترسترگو کېږي، چې غوښتل يې په خپلو استبدادونو او ظلمونو سره د سيمې ټول هېوادونه په خپلې واکمنۍ پورې اړوند کړي. هغه کم وسو او بېوسو کليوالو او سيمه ييزو خلکو ته د سرونو د منارو په ښوولو دا هيله لرله چې ټول خلک به يې په پوځ کې ورگډ شي او د ده غلامۍ او چوپړ ته به غاړه کېږدي. خو کله چې د پاڅونونو لړۍ پيلېږي دا اور دومره پراخېږي چې د ده د واکمنۍ تر لمنو هم غزېږي. په دې توگه: کله چې به نادر په يوه سيمه کې د پاڅون په غلي کولو او خپلو بوخت شو، د بلې سيمې د بغاوت خبر به يې زړه او دماغ ولرزاوله. هغه د ژوند تر پايه له دې پاڅونونو خلاص نه شو. بلکې دا لړۍ ارمان يې هم له ځان سره گور ته يووړ، چې غوښتل يې د خپل حکومت بيرغونه د هر نيول شوي هېواد په پلازمېنه کې اوچت وساتي؛ په دې لنډ کتاب کې يې د ډېرو نادودو او د وياړلو افغانانو د مبارزو انځور کړي شوي ده. ليکوال هم د ناپېيلتوب پر بنسټ دغه پېښې رااخيستي او هڅه يې کړې چې خلکو ته حقيقت په رښتينې بڼه وښيي.

د کتاب د آر نوم بشپړه ژباړه (د اتلسمې ميلادي پېړۍ په دېرشمو او څلوېښتمو کلونو کې د نادر افشار د استبدادونو پر ضد د افغانانو پاڅونونه) کېده، ځينو ملگرو له لنډون څخه په کار اخيستو ورته لاندېنۍ نوم (د افشاري استبدادونو پر ضد د افغانانو پاڅونونه) غوره کړ، هيله ده بشپړ جاج وښندي او له موضوع څخه ډېر ليرې نه وي. په تلو-تلو کې له تاند شاعر او ليکوال ښاغلي عبدالجبار ترنگ (ټراټي) څخه يوه دنيا مننه کوم چې د مسافرۍ په ستونزمنو شرايطو سر بېره يې د دې ژباړې په سمون (تصحیح) کې راسره بشپړه مرسته وکړه؛ همدا راز د صحاف نشراتي موسسې له مشر، درانه دوست حمدالله صحاف څخه هم ډېره مننه کوم، چې ددې ژباړې چاپ لگښت ته يې اوږه ورکړه او د چاپ چارې يې په مينه مينه ترسره کړې. دوی ته يوځل بيا کورودانۍ وایم.

په ادب

سالم محمد سالم

۱۳۸۰/ ليندۍ/ ۱۹ ل کال

کوټه - کاسي واټ

لومړۍ څپرکۍ

د نادرشاه افشار د فيودالي دولت بڼه

نادر د واک په جوش کې:

د اتلسمې پېړۍ څلورمې او پنځمې لسيزې د نادرشاه افشار د واکمنۍ له مهال سره برابرې دي، هغه دوران چې له فيودالي وحشيانه کټه اخیستنو، لوټونو او د خلکو له ښخ چپاو، مالياتي او ملي ستم، غوسه ناکو ځورونو او نورو وړانوونکو او وحشتناکو وژنو سره مل و.

آذربايجان، ايران، ارمنستان، افغانستان، هند، منځنۍ اسيا او گرجستان په خپل تاريخ کې تر تېمور وروسته داسې دوره په ياد نه لري.

نادر افشار چې د اتلسمې پېړۍ د لومړۍ نيمايي د ټولنيزو، اقتصادي او سياسي عواملو زېږنده و، د همدې پېړۍ د دويمې ربعې له پيله د افغانانو او ترکانو پر ضد د ايراني خلکو په پاڅونونو کې په مستقيم او فعال گډون سره خپل استعداد وځلاوه او په ايرانيانو کې يې له ايران څخه د يرغلگرو په وتلو سره ملي نوم وموند.

له شک پرته، نادر د خپلو سياسي فعاليتونو له پيله حريصانه هدفونه درلودل، خو د پرديو يرغلگرو په ايستلو سره يې په ايرانيانو کې اعتبار او نفوذ ډېر شو، همدا ټکي سبب شو چې په ۱۷۳۷م کال يې په مغان دښته کې د اووه کسيزې فيودالي شورا په تشکيل کې د تاج کښېښودنې کومېډي ترسره کړه او تر هغه وروسته يې د نادرشاه په توگه د ايران پر سلطنتي تخت تکيه ووهله.^(۱)

د نادرشاه حکومت د نظامي فيودالي استبداد يوه بېلگه وه، چې د پاچا حاکميت کومه پوله نه پېژنده، د شاه سلطنتي شورا چې له لوی وزير،

قورچيېاشي، قولر آقاباشي، اېشېک اقا سي باشي، تفنگچي باشي، دېوان بېګي او د ليکنو له وکيل څخه جوړېده، د صفوي شاهانو پر مهال يې هم وجود درلود. نه يوازې يې ډېر واک نه درلود، بلکې نادر د پاچايۍ په هماغه پيل کې ددې ټکي په څرګندولو سره چې (غواړي له کوم شريک پرته حکومت وکړي) دا شورا په عمل کې له منځه يووړه.^(۲)

نادر د هغو يرغليزو جګړو په نتيجه کې چې د اتلسمې پېړۍ په څلورمو او پنځمو لسيزو کې يې ترسره کړې، ونه شول کړای ارمنستان، گرجستان، آذربايجان او د خېبې او بخارا خان مېشتې سيمې؛ د منځنۍ اسيا، افغانستان، بلوچستان او د مغولي هندوستان ټول شمال غربي ولايتونه او خان مېشتې سيمې په خپل دولت کې ګډې کړي.

ددې هېوادونو ځينې برخې د نادرشاه د دولت په ايالتونو بدلې شوې وې، نورې پاتې هغه هم د (واسالي) هېوادونو په توګه اداره کېدلې.

د نادرشاه دولت د ناپايداره نظامي فيوډاليزم اتحاد و، چې په هغه کې اقتصادي ژوند، خلک او هېوادونه نه سره تړل، هېوادونه او خلک چې د تېر تاريخ او فرهنگ له مخې يې يو له بله توپير درلود. په زور، مړينې او غوسه ييزو چلندونو سره تړل شوي وو، د يوه فيوډالي دولت په اډانه کې د بېلابېلو هېوادونو مصنوعي پيوند: د پرديو د توند ستم، د بېرحمانه فيوډالي استثمار، مذهبي څارنو او خونړيو استبدادونو سبب شوی و.

همدغه عمده لاملونه وو چې په نيول شويو هېوادونو کې يې د خپلواکۍ مبارزې وپارولې، دغو مبارزو د نوموړو هېوادونو پر توليدي ځواکونو ژور منفي اغېز وښانده او د هغوی فرهنگي او اقتصادي بهيرونه يې ودرول.^(۳)

د نادر اقتصادي سياست او پر ضد يې د خلکو راپارېدنې:

نادر، په داسې حال کې چې په خپل ټول ځواک يې خپل حکومت ځواکمنه، د سيمه ييزو نظامي مشرانو حقوق يې محدود کړل او سلطنتي او دولتي ځمکې يې (له فيوډالانو څخه د دولت له خوا د ورسپارل شويو

ځمکو په اخیستنو سره زیاتې کړې، هغه د نظامي مشرانو او لوړ پوړو مامورینو د سیاسي او اقتصادي موقعیت او نفوذ - کمزورولو او په مرکز پورې یې د تړلو لپاره د "شیعی" روحانیت لوړ قشر منزلزل کړ، همداراز دغو یرغلیزو جگړو به چې بزرګران یې تباہ کول، د فیوډالانو پانګه په خپل وار کموله، د حاکمې طبقې ډېره برخه چې د نادر له سیاسته ناخوښه وه. (په کراره) د هغه پر مخالفې ډلې بدله شوه.^(۴)

خو خلک هماغسې د تېر په څېر بې حقوقه او د مالیاتو ورکوونکو په سیمو پورې تړلي وو او نه یې شول کولای چې په آزاد ډول خپل استوګنځي پرېږدي، دوی به غالباً د نادر په فرمان بېلابېلو سیمو ته کوچېدل.^(۵)

د نادر د حکومت اقتصادي بنسټ د نورو فیوډالي ټولنو په شان کوچني کرګري واحدونه او د کسبګرو لږ تولید و.

د بوروکراسۍ لویه دستګاه او څو لس زره کسيز ګوند چې د دولتي ځمکو د ډېرېدو او پر له پسې جګړو له کبله زیات شوی و، په خپل ټول دروندوالي سره د خلکو، په ځانګړي ډول د بزرګرانو پر اوږو فشار وارد او د هغوی لپاره ساتل کېده. د بزرګرانو لپاره تر ټولو سخت کار د خوراکي موادو، وښو، جامو او جګړه ییزو وسیلو برابرول وو، دا مالیات به هرځل زیاتېدل او کله کله به دا درانه مالیات د سپاهیانو له خوا ټاکل کېدل او اخیستل کېدل.

خلک، په ځانګړي ډول بزرګران چې په پیل کې یې له نادر سره د پرديو یرغلګرو پر ضد مبارزه کې مرسته کړې وه او بیا یې د سلطنت پر تخت کښېناوه، هیله من وو چې له خپل هېواد څخه به یې د پرديو په ایستلو سره په مالیاتو کې کمی راشي او ژوند به یې ښه شي، خو پر یرغلګرو د ایرانیانو په بري سره نادرشاه او صفوي طهماسب نه یوازې مالیات ټیټ نه کړل، بلکې برعکس یې ناټکل شوي بېلابېل باج و خراج هم وضعه کړل او لښکرو ته یې د خوړو برابرول هم ورزیات کړل.

په دې توگه کرگري اقتصاد زیانمن شو او پر نېستمونو بزگرانو بېرحمانه فشار راغی.

نادر پر کندهار د لښکرکښۍ پر مهال په کرمان ولایت کې د مالیاتو په راټولونه کې دومره زیاتۍ وکړ، چې دا ایالت تر اتو کلونو پورې له قحطۍ سره لاس و ګرېوان و. یوازې لوړه ددې سیمو بدمرغي نه وه، بلکې د باروړونکو حیواناتو او څارویو د نشت له کبله د کرمان ولایت ښځې او نارینه اړ شول چې د نادر اتیازره کسيز لښکر ته له سیستان څخه غلې دانې ولېږدوي.^(۶)

د نادر یرغلیز سیاست د دولت له خوا ه ناوړه ګټه اخیستنې، د بې حساب مالیاتو د اخیستنې او د بزگرانو د مالونو د لېږدونې او د کورونو د وړانۍ سبب شو او دا کار د نادري دولت د ظمونو پرضد د خلکو د بې ځنډو پاڅونونو لامل شو.

عام وګړي له خپلو استوګنځیو څخه وتښتېدل او له مالیاتو ورکولو څخه یې ډډه وکړه، همدا راز د خپلواکۍ لپاره ملي پاڅونونه هم وشول. د اتلسمې پېړۍ په پنځمه لسیزه کې هغه هېوادونه چې په زوره د نادر په دولت پورې تړل شوي وو، له لوی پاڅون سره مخامخ شول، ان د اتلسمې پېړۍ د څلورمې لسیزې له پیله د فیودالي ګټه اخیستنې پرضد په ډېرو سیمو کې د خلکو مبارزې څرګندې شوې.

ددې دورې له سرچینو څخه ښکاري، چې بزگران او کوچي خلک به چې د ملاماتوونکو او وړانوونکو مالیاتو تر فشار لاندې کمزوري شوي وو، د خپلو استوګنځیو تر پرېښودلو وروسته د نورو سیمو له پاڅون کوونکو سره یو کېدل او یا به په غرونو کې پټېدل او لاروهونکې ډلې به یې جوړولې.^(۷)

د "عالم ارای نادري" نومي کتاب لیکوال کاري: په ۱۱۵۰ هـ ۱۷۳۷- ۱۷۳۸م کلونو کې مرو ایالت (د بنديانو د زړونو په شان) تش او غلې و. هلته نه کوم کور پاتې و، نه هم سړی.^(۸)

همدغه ليکوال په بل ځای کې وايي: کله چې عليقلي خان د سيستان د پاڅون د خپلو لپاره (۱۷۴۶-۱۷۴۷م) کال سيستان ته ننوځي، په حيراني سره ويني چې: کلي او ښارونه له خلکو تش دي. ځکه ډېرو خلکو د شاه د درنو مالياتو له کبله خواجه نومي غره او کليو ته پناه وړې وه.^(۹)

د نادري حکومت د مالياتي ستم پر ضد يوه مبارزه له (دروغو مدعيانو) څخه د خلکو ملاتړ و، ددې دورې په سرچينو کې له (دروغو) مدعيانو څخه ميرزا زينل، اعلان ميرزا، صفي ميرزا او نور د اتلسمې پېړۍ په څلورمو او پنځمو لسيزو کې ياد شوي دي.^(۱۰)

په افغانانو، ازبکانو، ترکمنانو، بلوڅانو، گرجيانو او ارمنيانو کې ملي او استبداد ضد لومړني پاڅونونه زيات شول. ځکه دا خلک په ډېر بد حالت کې وو. دوی د سيمه ييزو فيوډالانو له خوا استثمارېدل او د نادر د دولت له خوا ځورول کېدل او تر مذهبي څارنو لاندې راتلل.

د نادر پر ضد د افغان فيوډال قشر لومړنی خپلواکۍ غوښتونکی پاڅون په هرات کې د ذوالفقار خان ابدالي په مشرۍ په ۱۷۳۰-۱۷۳۱م (۱۱۴۳هـ) کې ترسره شو.

وروسته د ترکمنو، تکه وو، ساروقو، ايرسارو او نورو قبيلو له خوا په خراسان کې په ۱۷۳۴م کال او په همدې کال نور پاڅونونه هم ترسره شول.^(۱۱)

د مالياتي ستم له کبله د کرمان خوځښت په ۱۷۳۳ کال په يوه لوی پاڅون بدل شو، په همدې کال د همدې سيمې "لارو" خلک هم اوچت شول او ددې ايالت حاکم محمدخان يې وواژه، په قزوین او گيلان کې هم پاڅونونه وشول. پر وړو پاڅونونو سربېره په فارس او د فارس خليج په ساحلونو کې هم په ۱۷۳۳م کال يو لوی پاڅون پيل شو، چې مشري يې د شيخ احمد مدني پر غاړه وه، چې شلو زرو سني مذهبو عربانو يې ملاتړ کاوه.

په همدې کال د بلوچستان له فيودالانو څخه يو تن محمدخان بلوڅ د خليج له پنځلسو زرو بلوڅو سره د (آو) قوم له ملاتړ څخه برخمن شو، دوی د خليج له خولې د هند تر پولو غزېدلي وو.^(۱۲)

د ۱۷۳۴م کال په پای کې د ملي پاڅون د مشرانو: شيخ احمد او وروسته محمدخان بلوڅ په نيول کېدو سره دا پاڅون سره وپاشل شو.^(۱۳)

نادر، فيودالي پاڅونونو ته دومره په اندېښنه کې و، چې کندهار ته يې تر لښکر کېنې وړاندې په ايران کې خپل زوی رضاقلي ميرزا قايمقام ته لارښوونه وکړه چې: "يو بشپړ لښکر تيار کړي او له خان سره يې وساتي، داسې لښکر چې د يوې مياشتې په موده کې هر ښار ته حاضر شي".^(۱۴)

تر هغه مهاله چې نادر له يرغلګرو څخه د ايران د خپلواکۍ لپاره جنګېده، نو د ايران ملت يې هم د زړه له کومې ملاتړ کاوه او هر ډول قربانۍ ته چمتو و، خو کله چې ايرانيانو له خپلو پولو يرغلګر ترشا کړل او خپله ټوله سيمه يې خپله کړه او نادر يوازې د خپلې سيمې د پراختيا په هوس جنګېده، ښکاره خبره ده چې خلک دې ډول ناعادلانه جګړو ته چمتو نه وو، بلکې هيله يې درلوده چې ډېر ژر يې هېواد ته سوله راشي، چې وکړای شي په ډاډه زړه خپلو اقتصادي او کرګري چارو ته دوام ورکړي.

خو نادر چې کله د ايران پر سلطنتي تخت تګه ووهله، سره له دې چې د هرات او ترکيې له ابداليانو او هغو هوتکيانو سره چې پر ايران واکمن شوي وو جګړې روانې وې او ايران يې ډېر نېستمن او وران کړی و، نادر ورځ په ورځ د سيمې د پراختيا په هوس د مالياتو پر څومره والي او د هغو پر اصولو سختۍ زياتې کړې.

د "نادرشاه" نومي کتاب ليکوال لکهارت د نادر له ستاينې سره سره د هغه د يرغليز سياست په اړه ليکي: "نادر د عامو خلکو ښه والي ته پاملرنه نه درلوده، يوازې يې د خپلې امپراتورۍ پراختيا ته پام و او د هېواد خلکو ته يې يوازې ددې لپاره پاملرنه کوله چې پيسې او نورې اړتياوې

ترې لاسته راوړي، كله چې يې د ايران پر سلطنت تكيه ووهله، د هرات له عثمانيانو، ابداليانو او هوتكيانو سره "پر ايران تر تسلط وروسته" اوږدو جگړو خلك ډېر نېستن كړي وو.

سره له دې چې نادر د هندوستان له فتحې څخه له مليونونو تومانونو سره راستون شو او كولاى يې شول ډېر كلونه د ايران خلك له مالياتو معاف كړي، خو هغه خپلې ډېرې پيسې بېخايه ولگولې (البته تر مړينې وروسته) او د مالياتو وضعه يې نوره هم تونده كړه، بزگران او كليوال خلك د مالياتو او نادر ته د جگړه ييز ځواك برابرولو له لاسه پر ملا مات شوي او په تنگ شوي وو.

د حيراني خبره ده: داسې تېزهوبڼه سړى څنگه پوه نه شو، په خپلو دځو كارونو هغه مرغه چې د سرو زرو هگۍ اچوي له منځه وړي؟^(۱۵) هو! دا مرغه چې (د سرو زرو هگۍ) يې اچولې، هغه ملت و، چې پرته له دې چې د (شاه) له لاسه ارامه ساه واخلي، د سرونو او مال په قربانۍ سره يې له نادرقلي څخه نادرشاه جوړ كړ.


د نادر د درنو مالياتو د فشار او پر له پسې جگړو له كبله تشلاسي بزگران اړ شول چې دده د سياست او واكمنۍ پر ضد له هرې څنډې د نيوكې اوازونه اوچت كړي.

د نادر تالانگرې لښكر كښې چې غوښتل يې د فيودالي طبقې د پانگې لېوالتۍ، چې د بزگري توليدي واحدونو د پاشلتيا له كبله رامنځته شوى و، جبران كړي، چې دا دده د هېواد د اقتصادي پاشلتيا سبب شو.^(۱۶)

د نادر بريمنو جگړو چې ډېر لگښتونه ورباندې راټلل، د خواريكښو پراخ قشرونه خوارول. په زور سره د بېلابېلو خلكو اېلول او پر هغو حكومت كول، له خواريكښو سره زياتۍ، وحشتناك ترورونه، د خلكو د خپلواكۍ غوښتنې مبارزې: د ايران او گاونډيو هېوادونو د توليدي ځواكونو د زوال سبب شوې.

نادر د اتلسمې پېړۍ د پنځمې لسيزې له پيله تر هغه مهاله چې ووژل شو (۱۷۴۷م کال د جون نهمه) په خپله ټوله سيمه کې يوه ورځ هم د خپل غوسه پاروونکي سياست پر ضد د خلکو له پاڅونونو او مقابلو څخه وزگار نه شو، دې کار يې پر اعصابو او اروايي وضعې ډېر فشار راوړ. څرنګه چې د خپل سلطنت په پای کې په توند فکري اختلال اخته شو، په دې توګه يې خپل چلند نور هم توند کړ او د لوړزته مامورينو وژلو او بندي کولو ته يې زور ورکړ.

ان د نادر نژدې خپلوان هم د (ذاتي مينې) له کبله له پاڅون کوونکو سره يووالي ته چمتو شول، په سيستان کې به د نادر د وراره عليقلي خان اردوځای ته خلک راټلل، د نادر د وحشت پاروونکو اقداماتو په اړه به يې ورته خبرونه راوړل، کله چې عليقلي خبر شو د ورور ابراهيم خان مالونه يې ضبط شوي او پر ده باندې هم سل زره تومانې ماليات وضعه شوي دي. نو تصميم يې ونيو د سيستان له پاڅون کوونکو سره يو شي. د هغې وېرې او وحشت پر ضد چې نادر هرځای خپور کړی و، د ايران، بلوچستان، افغانستان، مرو، خبوشان او د نورو ځايونو خلکو پاڅون وکړ.



د لومړي څپرکي سرچينې:

۱. دولت نادرشاه افشار: د م. ر. ارونووا. ک. ز اشرافيان ليکنه د حميد مومني ژباړه، د تهران پوهنتون چاپ، ۱۳۵۲ ل کال، ۶۶ مخ. تاريخ نادرشاهي: محمد شريف تهراني وارد، د رضا شعباني په زيار، ۱۳۴۹ ل کال، تهران، ۶۷ مخ.
۲. دولت نادرشاه افشار: ۱۱۵ مخ.
۳. همدغه اثر: ۲۱۳ - ۳۰۷ مخونه.
۴. // : ۳۰۳ مخ.
۵. // : ۱۶۶ - ۱۶۷ مخونه.
۶. لکهارت، نادرشاه: د مشفق همداني ژباړه، تهران چاپ، ۱۳۳۱ ل کال، ۱۵۹-۱۵۶ مخونه.
۷. دولت نادرشاه افشار: ۱۶۵-۱۶۷ مخونه.
۸. محمد کاظم: نامه عالم ارای نادري، لومړی ټوک، ۱۹۶۲ م کال چاپ، مسکو، تر ۶۸ مخ وروسته. دولت نادرشاه افشار: ۱۶۶ مخ.
۹. محمد کاظم: همدا اثر، درېيم ټوک، ۱۹۶۶ م کال، چاپ، مسکو ۴۶۶ مخ.

۱۰. مهدي خان استرآبادي: جهانکشای نادري، د عبدالله انوار په زیار، ۱۳۴۲ ل کال چاپ، تهران، ۲۱ - ۲۵ مخونه. دولت نادرشاه افشار: ۱۶۹ مخ.
۱۱. دولت نادرشاه افشار: ۱۷۰ - ۱۷۱ مخونه. محمد کاظم: لومړۍ ټوک، ۲۳۲ - ۲۴۱ - ۲۴۷ مخونه.
۱۲. همدا اثر: ۱۷۱ - ۱۷۲ مخونه.
۱۳. // : ۱۷۲ - ۱۷۷ مخونه. نادرنامه (تاریخ شاهنشاهی) ۳۱-۳۹ مخونه.
۱۴. دولت نادرشاه افشار: ۱۷۹ مخ.
۱۵. لکهارت: نادرشاه، ۲۳۷ مخ.
۱۶. دولت نادرشاه افشار: ۲۸۸ مخ.



دویم څپرکی

پر افغانستان د نادر افشار لښکرګڼنې

د خراسان د پاڅونونو خپل او د هرات خلاصون:

که څه هم د نادر له خوا د مشهد خلاصون، شازاده طهماسب د نادر تر اغېز لاندې راوست، خو په بدل کې یې د نادر پرضد د هغه د وزیرانو دښمني راوپاروله او هغوی به له لږ فرصت څخه هم د شازاده د ذهن پارولو لپاره کار اخیسته، اخري یې شازاده اړ کړ چې خپلو حاکمانو ته د استرآباد په ګورګانو، مازندرانو او نورو سیمو کې لارښوونه وکړي چې د نادر پرضد د هغوی مرستندوی شي، ان ځینې تاریخ کښونکي کارې چې د نادر پرضد یې د محمود کیاني مرسته هم جلب کړه.

ملک محمود سیستانی (لومړنی سیمه ییز واکمن) چې کله په (۱۷۲۲م) کال کې ولیدل چې خلکو په هرات او کندهار کې پاڅون کړی او له صفوي دولت څخه یې خپله خپلواکي ترلاسه کړې، همداراز شاه محمود هوتک هم د ایران تر زړه پورې پرمخ تللی دی، نو هغه هم د صفوي دولت پرضد اوچت شو او د اوسني خراسان ولایتونه یې د صفویانو له شتون څخه پاک کړل او په خراسان او سیستان کې یې خپل خپلواک حکومت اعلان کړ. خو په خراسان کې تر پنځه کلن دولت وروسته د نادر له پاڅون سره مخامخ شو، ځکه نادر یو وخت د ملک محمود له لاسه یوه څپره خوړلې وه او له دندې شړل شوی و، د شازاده طهماسب په نوم یې پر مشهد برید کړی و، تر مشهد دباندي یې تر سختو خونړیو جګړو وروسته له نادر څخه ماتې وخوړه او تسلیم شو، نادر د طهماسب میرزا په

شفاعت هغه د مشهد روضې يو گوبنه نشين کړ او د هغه ټول کارونه يې ترڅارنې لاندې ونيول.

پر همدې مهال د گردان په خېوشان کې د نادر پرضد اوچت شول، خو نادر هغه وځپل، شازاده اړ شو چې له نادر سره په نرمۍ چلند وکړي او په هغه پسې مشهد ته روان شي. نادر د ۱۱۳۹ هـ (۱۷۲۷م د مارچ ۲۱مه) په نوروژ کې مشهد ته د طهماسب ميرزا د راتلو تود هرکلی وکړ او امر يې وکړ چې ددې خوښۍ له کبله دې يوه اوونۍ په ښار کې مجلسونه او جشنونه جوړ شي، د طهماسب ميرزا د هرکلي مراسم پايله نه وو رسېدلي، چې گردانو بيا د پاڅونونو بيرغونه اوچت کړل، چې د مرو تاتاران او ترکمنان هم ورسره يو شول او يو لوی ځواک يې جوړ کړ. د نادر ورور ابراهيم خان يې په خېوشان کې محاصره کړ.

دغه پاڅون د نادر له خوا غلی کړای شو، خو نادر چې کله مشهد ته راستون شو، د خېوشان د پاڅون اور بيا بل شو. ځينې تاريخ کښونکي په دې اند دي چې دغه پاڅون د طهماسب ميرزا په هڅونه ترسره شو او د ساعدلو گردان هم د "کوکرلو" له پاڅون کوونکو سره يو شول. خو نادر ډېر ژر ددې پاڅون مخنيوی وکړ او د نيشاپور پر لوري روان شو. پر همدې مهال د مرو تاتاريانو هم د ملک محمود کياني په هڅونه په ښورښ لاس پورې کړ، خو نادر ډېر ژر ددې پاڅون اور مړ کړ او مشهد ته راستون شو، څرنګه چې د مرو د تاتاريانو په هڅونه کې د ملک محمود کياني پر لاس درلودو پوهېدلی و، نو هغه يې له وروڼو: ملک محمدعلي او وراره ملک اسحق سره يوځای د ۱۷۲۷م کال د فبرورۍ په ۲۷ مه يا د مارچ پر لسمه ووژل.^(۱)

ميرزا مهدي خان ليکي: محمدخان چوله د همایون (نادر) په امر "ملک محمود" د محمدبېګ مینباشي چوله د وينې په قصاص چې د ملک محمود د ظلمونو له مړو شويو کسانو څخه و، ملک اسحق يې ياسا ته ورساوه او ملک محمد علي يې چې د ملک محمود کوچنی ورور و، نيشاپور ته بهرام

عليخان بيات ته ولېږه، هغه هم د خپل ورور فتح عليخان د وينې په بدل کې دا انتقام واخيست.^(۲)

لنډه دا چې څرنګه به په يوه سيمه کې يو پاڅون غلی کېده، بل ځای به يو بل پاڅون پيدا کېده. (د مشهد ښار د جنوب په درې سوه پنځوس کيلومتري) قاین ښار کې د ملک محمود سيستاني تر وژنې وروسته خلکو پر پاڅونونو لاس پورې کړ او د نادر کسان يې له ښاره وايستل. حسين سلطان چې د ملک محمود له خپلوانو او له سيستاني مشرانو څخه و، د ملک محمود د ورور "ملک کلبعلي" او د ملک محمود وراره ملک لطف علي په ملاتړ يې ددې پاڅون مشري پرغاړه درلوده. نادر د دې پاڅون د خپلو لپاره د خپل پوځ يوه برخه وروولېږله، خو هغې هېڅ هم ونه کړای شو. نادر اړ شو چې له طهماسب ميرزا سره مل د ۱۱۳۹ هـ کال د ذي الحجه په ۱۷ مه (د ۱۷۲۷ م کال د اګست په پنځمه) له اتو سوو پوځيانو سره له مشهد د قاین پر لوري روان شي. د قاین د پاڅون مشران تر څه مقاومت وروسته غلي شول، حسين سلطان تسليم شو، خو ملک کلبعلي او ملک لطف علي نادر ته تسليم نه شول. دوی دواړه وتښتېدل او په اصفهان کې له شاه اشرف هوتک سره يو شول.^(۳)

ويل کېږي چې د ملک محمود سيستاني زوی فتح عليخان او وراره يې لطف علي کياني اووه کاله د سيستان په خواجه نومي غره کې د نادر د ځواکونو پر ضد مقاومت وکړ.^(۴)

نادر چې ليدل شاه اشرف د ايران په شمال کې له ترکيې او روسيې سره پر جګړو بوخت دی او هم د کندهار او هرات خپلواک حکومتونه سره ليرې او بېل ژوند کوي او په هغو کې پخوانۍ دښمني هم شته، نو د افغان حکومتونو له دې کورنيو اختلافونو څخه ګټه واخيسته او د شاه طهماسب په ملتيا يې پر هرات بريد وکړ. په لومړي ګام کې يې سنگان او بهدادين کلاوې چې اوسېدونکي يې د هرات د ابداليانو له څانګې وو، محاصره کړې. د سنگان اوسېدونکو سخت مقاومت

پیل کړ. نادر ددې مقاومت له کبله دومره په غوسه شو چې د سنگان کلا تر نیولو وروسته یې امر وکړ چې ټول اوسېدونکي یې باید له تېغه تېر شي. د بهدادین (د سنگان د جنوب لویديز په اوولس میلی کې) افغانانو ځانونه له نادر سره جگړې ته چمتو کړل او له هرات څخه یې مرسته وغوښته، چې په نتیجه کې اوو - اتو زرو ابدالیانو مرستې ته وروډانگل او سنگان ته نژدې (د افغانستان - ایران پولو د لویديځ په څلوېښت میلی کې) کتار شول او په هغو جگړو کې چې د دواړو غاړو ترمنځ وشوې، ابدالیانو د نادر ځواک ته سخت ګوزار ورکړ، چې نادر شاتګ ته اړ او مشهد ته ستون شو.^(۵)

د ۱۱۴۱ هـ په شوال (د ۱۷۲۹ م کال د مې په درېیمه) نادر د لښکر کېنې وسایلو تر برابرولو وروسته د طهماسب په ملتیا د هرات د نیولو په هوډ وڅوځېد. کله چې ابدالي افغانان له دې برید څخه خبر شول، نو د اختلافاتو پر لیرې کولو بوخت شول.

هغه مشران چې پر دې مهال یې د هرات د واک نیولو هڅه کوله دا دي: د عبدالله خان ابدالي زوی الله یار خان او د محمدزمان خان مشر زوی او د احمدخان ورور ذوالفقار خان. الله یار خان د ابدالي ځواکونو عمده مشري او هراتي حکومت ته ټاکل شوی و، رقیب یې ذوالفقار خان فراهي حکومت ته ټاکل شوی و. د هرات ځواکونه د الله یار خان په مشرۍ له هراته د شمال غربي خوا د کافرکلا پر لوري روان شول.

دواړه ځواکونه کافرکلا ته نژدې سره مخامخ شول، همدلته وو چې ابدالیانو لس کاله مخکې د محمدزمانخان په مشرۍ ایرانیانو ته د صفی قلیخان په مشرۍ ماتې ورکړې وه.

جگړه پیل شوه او ابدالیانو په خپل یو برید کې د ایران نظام پلي (پیاده) ځواکونه سره وپاشل، خو د نادرشاه سپاره نظام پر افغانانو سخت برید وکړ، چې یو ابدالی مشر هم په کې ووژل شو.

په دې اخ و ډب کې حاجي مشکین خان ابدالي خان نادر ته نژدې کړ او په نېزه یې پر نادر ګوزار وکړ، چې د نادر ښۍ (راسته) پښه یې

ورتېې کره.^(۶)

بله ورځ ابداليانو هريرود ته شاتگ وکړ او د نادر خواکونه ورپسې شول، تر کوسويه دباندې (يا کهسان سيمه کې چې د هرات د شمال غرب په شېبته ميلۍ کې پرته ده) يوه تونده جگره ونېسته، دا ځل هم بری د نادر د خواکونو په برخه شو. ابدالي خواکونه يو ځل بيا جگرې ته چمتو شول او د هريرود د شمال په شپږ ميلۍ کې په "رباط پريان" نومي کلي کې يوه بله وېروونکې جگره پيل شوه، چې تر غرمې پورې وغزېده او له دواړو غاړو ډېر کسان ووژل شول. ابداليان په پای کې د ښار خوا ته شاتگ وکړ او تر ۴۸ ساعتونو وروسته چې د باد توپان روان و، بله جگره ونه شوه.

ټاکل شوې وه، چې د الله يار خان لوری به له نادر سره روغه وکړي، خو نادر ټينگار کاوه چې الله يار دې خان تسليم کړي، پر همدې مهال خبر راوړسېد چې ذوالفقار له خپل هوسا وسلوال پوځ سره د فراه له لارې د هرات مرستې ته راروان دی، نادر ددې خبر په اورېدو د خپل پوځ يوه برخه د ذوالفقار د مخنيوي لپاره په ښار کې وټاکله او خپله يې له خپلو ډېرو خواکونو سره د هرات د لويديځ په پنځه ويشت ميلۍ، شکبان نومي سيمه کې مورچه ونيوله.^(۷)

د فراه خواکونه د شپې له خوا د الله يار خان له خواکونو سره يو شول او الله يار خان يوځل بيا خان جگرې ته چمتو کړ، کله چې د جگرې اور تود شو، نو د ذوالفقار خواکونو د نادر پر اردوځای بريد وکړ او د نادر د ځواک ټول شته يې د غنيمت په ډول ونيول. جگره تر ماسامه وغزېده، له دواړو خواوو ځينې کسان ووژل شول، ځينې وړې مهالنۍ جگرې هم وشوې، خو د درېيو زرو تنو ايراني سرتېرو د وینو او ددوو مياشتو پلي مزله په بيه د نادر پر مخ د سولې وړ پرانيستل شو او الله يار خان يوځل بيا د هغه ځای پر حکومت پاتې شو.^(۸)

د ذوالفقار پاڅون او پر هرات د نادر دویمه لښکرکښي:

د هرات په دفاع کې د ذوالفقار گډون د هرات د خلکو، په ځانگړې توګه د ابداليانو په نظر د هغه ملي اعتبار او حیثیت نور هم لوړ کړ، ان تر دې چې الله یار خان په ابدالي طایفه کې د ذوالفقار د زیاتېدونکي اعتبار له کبله پر ځان هم ووېرېد او د ۱۱۴۳ هـ ۱۷۳۰ م کال د دوبي یوه ورځ د ښکار په پلمه له هراته ووت، کله چې کافر کلا ته نژدې شو، نو ذوالفقار ته یې یو لیک ولیکه چې: غواړم له تا څخه د خپل پلار د وینې بدله واخلم، دا دی زه مشهد ته ځم او نادر له دې خبرې خبروم چې ته یې پر ضد پاڅون کوي، زه به د یوه اردو په ملتیا پرتا برید وکړم.^(۹)

پر دې مهال نادر په اذربایجان کې پر جګړه بوخت و، د نادر ورور او د حکومت مرستیال ابراهیم خان په مشهد کې د الله یار خان ښه هرکلی وکړ. کله چې د الله یار خان له خولې د نادر پر ضد د ذوالفقار خان له پاڅون څخه خبر شو، نو د مشهد په ټینګولو او ساتلو یې پیل وکړ.

ذوالفقار خان د ۱۱۴۳ هـ کال د محرم میاشتې په لومړیو کې اته زره کسه پر مشهد ورخوښې کړل او د نادر ورور ابراهیم خان ته یې تر مشهد د باندې په ټولو جګړو کې ماتې ورکړه.^(۱۰)

ابراهیم خان یوه ورځ له "کوه سنگینه" پر جګړه لاس پورې کړ. افغاني لښکرو د ذوالفقار خان په مشرۍ په توندو بریدونو سره د هغه پوځ درې ورې کړ، چې د دښمن د وسلوال پوځ قومندان باقر خان ټپي شو. افغاني لښکرو د دښمن پوځ وځغلاوه او خپله ورپسې شوې.

دېرو ایراني پوځیانو د وېرې له کبله ځانونه څاه ګانو ته واچول او له منځه لاړل، یوازې ابراهیم خان وکړای شول، ځان ښار ته ورسوي او د برید کوونکو پرمخ دروازه وتړي.^(۱۱) ذوالفقار خان ښار تر ټینګې محاصرې لاندې ونيو. محمد کاظم لیکي: د جګړې په وروستی ورځ د (۱۱۴۳ هـ کال) د محرم په (۱۳) مه د مشهد مشرانو او د نادر زوی رضاقلي میرزا نادر

ته یو لیک ولیکه او ژر یې آذربایجان ته واستاوه او له نادر څخه یې مرسته وغوښته.

د ذوالفقار ځواکونه خوشې په پر له پسې ډول د مشهد کلا پر شا و خوا راوگرځېدل، چې د ننوتو یا هم برید لار پیدا کړي، خو هېڅ یې تر لاسه نه کړل. یوه ورځ یې د کلا په شا و خوا کې څو تنه ونيول او له هغوی څخه یې د معلوماتو غوښتنه وکړه، اخر څرگنده شوه چې خلک د نادر راتلو ته سترګې پر لار دي او لس ورځې کېږي چې دا موضوع نادر ته رسول شوې ده. ذوالفقار خان دا موضوع د لښکر له مشرانو سره شریکه کړه، اخر پرېکړه وشوه چې باید ډېر ژر هرات ته ستانه شي. په پای کې ابدالي ځواکونه روان شول او ډېر ژر هرات ته ورسېدل او د نادر د عکس العمل په انتظار یې د هرات د برجونو پر ځواکمنولو لاس پورې کړ. کله چې نادر د ذوالفقار له سرکښۍ او پر مشهد د ابدالي ځواکونو له برید څخه خبر شو، نو له خپلو نظامي مشرانو سره یې پر مشورو پیل وکړ. په پای کې تصمیم ونيول شو، چې باید ډېر ژر مشهد ته ستانه شي، نادر له خپلو ځواکونو سره مشهد ته ستون شو او ویل کېږي دا اووه مزلونه یې په یوه منزل کې ووهل.^(۱۲)

کله چې د اصفهان پولو ته ورسېدل، نو نادر ته د رضاقلي میرزا بل زېږی هم ورسېد، چې د مشهد د محاصرې پرېښودل و، نادر یوڅه سوږ شو او څه موده یې آرام وکړ او بیا بېرته خراسان ته روان شو. کله چې مشهد ته ورسېد، نو خپل ورور ابراهیم خان ته یې گواښ وکړ چې هرکلي ته یې رابهر نه شي، ګنې وبه وژل شي. ابراهیم خان هم ابیورد ته لاړ.

نادر مشهد ته راغی، هغه کسان یې وځپل چې له ابداليانو سره یې په جګړه کې له ځانه کمزوري ښودلې وه او هغو کسانو ته یې ډاډ ورکړ چې خپل پلرونه یا اولادونه یې له لاسه ورکړي وو.

نادر خپل یو شمېر پوځیان رخصت کړل، چې خپلو کورونو ته لاړ شي او هرڅومره چې کولای شي خپل اسونه چاغ کړي، وروسته د ایرساري،

تکه وو، تر کمڼو، یموتو او ساروقو قبیلو د پاڅون غلي کولو لپاره ابيورد او مرو ته روان شو.^(۱۳)

نادر، د تر کمڼو قبیلو تر غلي کولو وروسته امر وکړ چې پر هرات دې د لښکر کښې لپاره خواړه او نور اړتیا وړ مواد تیار شي، ددغو موادو تر برابرېدو وروسته له ۳۶ زره کسيز پوځ سره د هرات پر لوري روان شو.^(۱۴)

کله چې د نادر پوځ خوافو ته ورسېد، نو نادر خپل لږ پوځ د محمد بېگ مروی په مشرۍ قاین ته ولېږه او د یزد او کرمان د حاکم ویردي خان افشار لپاره یې یو لیک هم ولیکه او کرمان ته یې ولېږه، چې هغه له خپل پوځ سره مل په قاینات کې له محمد بېگ مروی سره یو شي او له هغه ځایه بیا د فراه خوا ته حرکت وکړي. کله چې ذوالفقار خان خبر شو نادر له خپل لوی پوځ سره هرات ته رانژدې کېږي. نو د ښار په شا و خوا کې استوګن ابداليان یې ښار ته ولېږدول او د ښار تر څواکمنولو وروسته د نادر د مقابلې لپاره چمتو شو. دواړې لښکرې په کوهسان (کوسویه) نومې سیمه کې سره مخامخ شوې، په هغو جګړو کې چې کوهسان ته نژدې په جوی نقره نومې سیمه کې سره ونښتې، د ذوالفقار پوځ ډېر تلفات ورکړل، ځکه د محمد کاظم په وینا د ذوالفقار پوځ (د طلاق پر صیغې قسم یاد کړی و چې د ژوند تر وروستي حده به پر شانه شي). په دې توګه ابدالي لښکرو چې له پيله یې برید پیل کړی و، د مړینې له وېرې پرته ځانونه د نادر شل قدمیو ته چې د خپل پوځ په منځ کې و، ورسول. پر دې مهال د نادر د توپخانې غږ اوچت شو او په نیم ساعت کې یې اووه اته زره افغانان په خاورو او وینو ولړل. محمد کاظم وايي: (افغانانو له مړینې څخه وېره نه کوله، بلکې په جګړه کې لا تودېدل).^(۱۵)

د محمد کاظم په وینا: اخر ذوالفقار د شلو زرو تنو ټپیانو او مړو تلفاتو تر ورکولو وروسته شاتګ ته اړ او ښار ته راستون شو او خپلو پوځیانو ته یې لارښوونه وکړه چې د ژوند تر پایه د ښار ساتنه وکړي، نادر هم له خپلو

پوځيانو سره له جوی نقره سيمې څخه وخوځېد او د پل مالان پر لوري روان شو.

پل ماران ته لا نه ورسېدلی، چې د شاه حسين هوتک له اړخه ذوالفقار ته خبر ورسېد چې د کندهار دوولس زره کسيز پوځ د ابداليانو د مرستې لپاره هرات ته روان دی، تر دې زېري وروسته د علیمردان خان ابدالي له خوا چې د فراه حاکم و، بل خبر هم راغی چې له فراه څخه اته زره کسيز لښکر هم ښار ته راننووړي. ابدالي پوځيانو او مشرانو په دې خوښۍ نغاړې وډنگولې او يوې بلې خونړۍ جگړې ته چمتو شول.^(۱۶)

ارواښاد غبار ليکي چې دا وخت سيدال خان ناصر له کندهاره له درې زره کسيز سپاره او پياده پوځ سره د هرات مرستې ته راوړسېد، دې مشهور سرتېري د شپې په تياره کې پر نادري لښکرو وېروونکي بريد وکړ، چې د هغه له کبله د ايران پوځ په وېره کې شو او ډېر تلفات يې ورکړل، نادر اړ شو چې د جگړې له ډگره د (تحت صفر) لورې برخې ته پناه يوسي او هلته د وسلوالو کسانو يوه کرۍ جوړه او پر دفاع پيل وکړي، د هرات او کندهار لښکرو دوه ورځې نور هم دښمن تر پر له پسې گوزارونو لاندې ونيو، خو د سختې ژلې او باران اورېدو له کبله جگړه بنده شوه.

ذوالفقار خان په ښار کې دننه يوه جرگه جوړه کړه او له مشرانو څخه يې ژمنه واخيسته، چې د ژوند تر وروستي حده به جگړه روانه ساتي، وروسته يې يوه تونده او عمومي حمله پيل کړه، نادر ډېره هڅه وکړه چې د توپ او توپکو د ډزو تر باران لاندې ددې بريد مخنيوی وکړي، خو ويې نه شول کړای، دېته اړ شو چې يوځل بيا شاتگ وکړي.

افغانانو ډېر ژر (ساق سلمان) کلا د خپل دويم مرکز په توگه وټاکله او له هغه ځايه يې پر دښمن گوزارونه کول او بېرته ستنېدل. نادر هم اړ شو چې يو غوڅ او عمومي بريد پيل کړي.

نو له توپخانې سره راوړاندې شو، چې يو کار ترسره کړي خو هيڅ هم ونه شول، د هرات لښکرو نوی بريد وکړ او له شمس آباد کلي څخه جگړه

پیل شوه، خو د دښمن توپخانې د افغانانو درې زره تنه برید کوونکي سره وپاشل، چې په رښتیا هم دا تلفات ډېر درانه وو، ځکه د افغانانو ډېر جنگیالي کسان په کې له منځه لاړل.^(۱۷)

دویمه جگړه تر ښار دباندي په پوزه کفرخان نومې سیمه کې وشوه، چې له دواړو غاړو ډېر کسان په کې ووژل شول، محمدکاظم لیکي: (په دې ورځ هم سخته پوځي جگړه وشوه، چې له دواړو غاړو ډېر کسان ووژل شول، خو مخالفین (ابدالیان) تر وړاندې نور هم اورني شول او مېړانه یې وښوده، ته وا د کلا له برجونو څخه د خپلو ماشومانو او کورنیو له نندارې پر غیرت راغلي او ځان ته ارزښت نه ورکوي. لکه لمر چې په حجاب کې پټ شي، دواړې خواوې له ماتې سره ستنې شوې).^(۱۸)

درېیمه جگړه هم د لومړنیو ورځو په شان په هماغه توندۍ سره پیل شوه، چې ذوالفقارخان د مجهزې توپخانې د نه لرلو له کبله د ښار پر لوري شاتګ ته اړ شو، نادر خپلو پوځونو ته "مالان" پول د لښکرځای په توګه وټاکه او لارښوونه یې وکړه، چې د ښار شاوخوا سیمې دې تر "اوبه" او "شافلان" سیمو پورې وپلټي او لښکر ته دې خوراکي او نور اړتیا وړ مواد برابر کړي.

په دې وضعه کې یو لوی خان له درې زره کسيز پوځ سره هرات ته راننوت او د دوست پرځای له دښمن سره یوځای شو، دا سړی هماغه دلاورخان تایمني و، چې وړاندې یې د نادر له لښکرو سره جګړې کړې وې او بیا د کندهار دربار ته تللی و او هلته یې عزتمن ژوند درلود. دغه سړی له شاه حسین هوتک څخه خوابدې او د هغه د دولت د ماتولو په هڅه کې شو، څرنګه چې په خپله یې ددې کار ځواک او توان نه درلود، نو نادرافشار یې وټاکه. ویل کېږي چې د لاورخان یوه ښایسته لور درلوده او شاه حسین غوښتل چې ورسره واده وکړي، خو دلاورخان ونه منله او خپله لور یې بل چا ته ورکړه، وروسته د شاه حسین د غچ له وېرې هرات ته وتښتېد او له خپل ځواک سره چې له غور څخه یې برابر کړی و،

له نادر سره یوځای شو. له دښمن سره د دلاور خان یوځای کېدو نادر ته نور ځواک هم وبانښه. ^(۱۹)

نادر، ښار محاصره کړ او د خپل پوځ ځینې برخې یې د ښار د حاکمانو په توګه وټاکلې، چې یو کس هم له ښاره وتلو یا ننوتلو ته پرې نه ږدي.

څرنګه چې یې د ښار په لويديځ کې د "نقره" د مورچل ساتلو ته لس زره تنه او لس زره تنه نور یې د ختیځو مورچلونو ساتنې ته وټاکل او په خپله یې اردو خان نومي کلي کې سکر ونيو، د نادر پوځونو به د خلکو مالونه او رمې چې څر ته به یې بېولي، لوټولي.

محمد کاظم لیکي: "کله چې به افغانانو خپلې رمې څر ته اېستلې، نو وسلوال به د باز په شان له یمین او یسار څخه راټلل، اسونه، اوبښان او پسونه به یې لوټل، له بله پلوه به یې ډېر (قزلباش) افغاني غازیان په ګوليو وژل او هره ورځ به د اخ و ډب بازار تود و". ^(۲۰)

د ۱۷۳۱م کال یوه ورځ ذوالفقار خان تصمیم ونيو چې یو غوڅ برید وکړي، نو له خپلو لږو لښکرو سره له ښاره ووت او د نادر پر مورچل یې برید وکړ، نادر په سختۍ سره دفاع وکړه، پر دې مهال د ښار په شرقي برخه کې ټاکل شوې ډله د نادر مرستې ته راوړسېده او دواړې خواوې سره ونښتې. څرنګه چې د ماتې خطر پیدا شو، نو افغانان راستانه شول او د تورو په واسطه یې په دښمنانو کې ځان ته لاره خلاصه کړه، په دې توګه افغانان پوځل بیا په ښار کې محاصره شول او نادر د محاصرې کړۍ لا تنګه او تونده کړه، خو افغانان بیا هم اړ وو چې هره ورځ له ښاره ووځي او د خوراکي او نورو اړتیا وړ موادو د ترلاسه کولو لپاره د توري په واسطه د دښمنانو له منځه تېر او راستانه شي.

په همداسې یوه برید کې افغاني ډلې "کرخ" ته د راستنېدو په لار کې د دښمن له پوځ سره مخامخې شوې او سخته جګړه ونښته، چې افغانانو ډېر درانه تلفات ورکړل. په دې توګه د دواړو نامساوي ځواکونو ترمنځ

څلور میاشتي جگړه روانه وه او د هرات خلک د غلې له قحطۍ سره مخامخ شول. په داسې حال کې چې دښمن تر ایران په پورې د ارزاقو غزېدلې مواصلاتي لار په لاس کې درلوده او بېغمه جنگېدل.

پر دې مهال سیدالخان ناصر له خپل پاتې پوځ سره د خوراکي او نورو اړتیا وړ موادو د ترلاسه کولو لپاره له ښاره ووت، خو بېرته یې ونه کړای شول ښار ته راستون شي. له دې کبله یې د اسفزار، فراه او کندهار لاره ونیوله.

ذوالفقارخان چې پردې پېښو سربېره یې د ابدالیانو نه یووالی او د دښمن کوزارونه لیدل، نو یوه جرګه یې جوړه کړه او ویې ویل: د نادر په شان له یوه ځواکمن او واکمن دښمن سره سره زموږ نفاق د هرات د ماتې او سقوط سببېږي، نو تاسې چې ددې پېښې د مخنیوي لپاره څه اټکلوی، زه به ستاسو پر پرېکړې قناعت وکړم. د الله یارخان پلویانو چې د جرګې اکثریت وو، وویل: موږ غوره دا گڼو چې ته الله یارخان ته چې د نادر په پوځ کې دی، خپل حکومت وسپاري. ذوالفقارخان ځواب ورکړ: زه د مشرانو له مشورې سرغړونه نه کوم او د هېواد خیر ته د ځان تر خیر ترجیح ورکوم. وروسته د نادر پوځ ته یو پلاوی لار او د ښار د خلکو له خوا یې پیغام ورکړ چې ددې وینې تویېدنې نتیجه څه ده؟ که تاسو هرات غواړئ، خپل دوست (الله یارخان) موږ ته راواستوی چې د ښار واک ورکړو.

نادر دا شرط په بیرته ومانه او الله یارخان یې په دې شرط هرات ته ولېږه، چې دده اطاعت به کوي.

خو الله یارخان چې کله هرات ته ورسېد، د ذوالفقارخان او د ښار د خلکو هرکلی یې ولید، نو د ذوالفقارخوا یې ټینګه کړه او د نادر له اطاعت څخه یې سرغړونه وکړه او جګړې یې روانې وساتلې.^(۲۱)

د فراه قحه او د هرات برخليک:

پر همدې مهال ذوالفقار خان خبر شو چې نادر مخکې له مخکې د فراه د نيولو لپاره پوځ تيار کړی، نو ډېر ژر يې علیمردان خان له درېوزرو کسانو سره فراه ته ولېږه او لارښوونه يې وکړه چې: "د قزلباشو په دفع کولو او د کلا په ساتنه کې هڅه وکړي، فراه ښار وساتي او کله چې يې اړتيا ډېره شوه نو له حسين شاه څخه دې مرسته وغواړي. په مېرانه دې گامونه اوچت کړي او په گړني ډول يې د کلا ساتنې په اړه احتياط او پوځي توب وروښود او نيمه شپه يې له هغې خوا چې شا و خوا يې له قزلباشو پوځيانو تشه وه، خپل ورور علیمردان خان (؟) له درېوزرو کسانو سره د لوټونې لپاره د فراه دارالفاه ته ولېږه." (۲۲)

علیمردان ډېر ژر د امام ويردي بېگ او محمد بېگ مروي تر راتلو وړاندې خان فراه ته ورساوه او د کلا د دېوالونو او پرچونو په ټينگولو او د ژورو کندو په کيندلو يې پيل وکړ. د هغه ځای لږکيه طايفې ته يې ډېر انعامونه ورکړل او د نادر پر ضد يې جگړې ته وهڅوله. ډېره موده نه وه اوښتې چې امام ويردي بېگ د اتوزرو پوځيانو، خو توپونو او نژدې پنځوسو زنبورکو اوښانو په ملتيا (تون) ته ورسېد، همدا راز د سيستان حاکم مصطفى خان او لطف علي خان کياني هم له خپلو څلورو زرو پوځيانو سره له نادر سره يو شول. (۲۳) دواړه پوځونه له فراه څخه د کاه کلا (يا لاش او جوين) له لارې روان شول.

دا ځواکونه د (۱۱۴۳) ه کال د ذي الحجې مياشتې په ۲۸ مه نېټه د ده نو په سيمه کې (چې اوس په نو ده مشهوره ده) د فراه له مرکز د جنوب پر خوا څه له پاسه پنځه لس کيلومتره ليرې لاړل، له دې خوا د ذوالفقار خان ورور علیمردان خان ابدالي او احمد خان له خپلو ځواکونو سره چې (د محمد کاظم په وينا شلو زرو تنو ته رسېدل) په مقابلې پيل وکړ. په کاهدانک کې د دواړو غاړو ترمنځ سخته جگړه ونښته، چې په نتيجه کې د کرمان د ټوپکوالو مشر او محمد بېگ مروي ووژل شول. (۲۴)

د جهانکشای نادري نومي کتاب په (۱۵۵) مخ کې د محمدبېگ مروی پرځای محمدسلطان مروی لیکل شوی، چې سموالي ته نژدې دی. ځکه نن د اسفل غره په جنوب کې د سلطان میر (سلطان مروی) په نامه یو زیارت شته چې د هغه ځای خلک ډېر ورته ارادتمن دي.

د اسفل غره (اشپل کوه) تر شا د دواړو ځواکونو ترمنځ جگړه روانه وه، د محمدکاظم په وینا: "افغان ډلو په هغو ورځو کې داسې جگړه وکړه، چې چا تراوسه داسې زړورتیا نه وه لیدلې." (۲۵)

محمدکاظم لیکي چې امام ویردي بېگ تر دې جگړې وروسته امر وکړ چې نظامي مشران دې د ده د ملاقات لپاره په کشیک خونه کې سره راټول شي او د (کورنش) مراسمو له پرځای کولو وروسته دې خپلو نظامي دندو ته دوام ورکړي. نظامي مشران چې هریو د خپلې سیمې خان او فیوډال و، د امام ویردي په دې کار ځوابدي شول، نادر ته یې یو توطیه ییز لیک ولیکه او هرات ته یې ولېږه، چې ګواکې امام ویردي بېگ د پاڅون خیال لري، د هغه د بېغورۍ له کبله دوه نظامي مشران او نور ډېر سرتېري له فراهیانو سره په جگړه کې ووژل شول.

نادر ددې لیک په لوستلو خپل ورور ابراهیم خان ته چې په مشهد کې و امر وکړ چې فراه ته لاړ شي او د هغه ځای د لښکر کښې او تسخیر واکې په لاس کې واخلي. ابراهیم خان فراه ته لاړ او امام ویردي بېگ یې بندي کړ، وروسته د نادر ځواکونو د ابراهیم خان په مشرۍ پر مدافعینو برید وکړ چې خونړۍ او وېروونکې جگړه ونېسته. یوشمېر فراهیان ووژل شول او د یو زرو پنځه سوه تنو په شا و خوا کې یا تپیان یا هم اسیران شول، علیمردان خان اړ شو چې د ښار له دننه د نادر له پوځ سره جگړه روانه وساتي او مرستې ته په تمه پاتې شي. (۲۶)

د نادر لښکر هم وړاندې راغی او په "مزرعه ویس" سیمه کې چې له فراه سره یې یو میل واټن درلود: (او د میرزا مهدي خان په وینا په قمر (؟) کلي کې یې (چې په ظاهره به د "محمدکلا" په توري کې تېروتنه

وي) هملته اردوځای جوړ کړ، د دولت مرستیال ابراهیم خان سوچ کاوه چې جگړه او د فراه ښار فتحه به ډېر وخت ونیسي، نو د یوې کلا او برجونو په ودانولو یې پیل وکړ.

فراهیانو چې ولیدل ... دښمن کلا او برجونه ودانوي، نو له پوځي وسایلو او ځواک پرته یې په ډله ییز ډول ورباندې برید وکړ. خود (یو زرو څلور سوو) تنو مړو په ورکولو سره، بې له کتې ښار ته راستانه شول او دېوالي جگړې یې روانې وساتلې.

همداراز د فراه ځینې مشران د مرستې لپاره کندهار ته شاه حسین هوتک ته لارل، په کندهار کې مغرضو فیوډالانو زاره قبیله یي مخالفتونه راژوندي کړل، شاه حسین یې له ذوالفقار خان او علیمردان سره په مرسته کې دوه زړې کړ. خو بیا هم شاه حسین هوتک (په ظاهره دوه زره) کسيز پوځ د لعل محمد خان په مشرۍ د هرات او فراه خوا ته ولېږه، د شاه حسین هوتک نظامي فیوډالانو پوځ ته لارښوونه وکړه (چې د لارې په اوږدو کې هرځای تم شي، چې په آرامۍ او خنډ سره لاره ووهي).^(۲۷)

په دې توګه د کندهار مرستندوی پوځ د ذوالفقار خان تر ګرځندۍ غوښتنې وروسته تر اووه میاشتني مزله وروسته فراه ته ورسېد او دا هغه مهال و چې کار له کاره تېر شوی و، ځکه ذوالفقار خان او د هرات خلکو د خوراکي او نورو اړتیاوړو موادو پر کمښت سربېره دیارلس میاشتې په مېړانه له خپله ښاره دفاع وکړه.

اخر د اوږدمهالې محاصرې له کبله د ښار لوړې، نېستې او خوارېو خلک ډېر وځورول او له بهره بله مرسته هم ورسره نه کېده، د ښار ځینو مشرانو د ذوالفقار له خبرتیا پرته نادر ته پیغام ولېږه، که عبدالغني خان الکوزی بېرته ښار ته راشي او نادر د سولې شرایط ومني، نو ښار به د نادر پوځ ته پرانیستی وي، ذوالفقار خان هله له دې خبرې خبر شو چې عبدالغني خان او نور ملګري یې ښار ته راننوتې وو او ټاکل شوې وه چې ښاره خواوې به لوظنامې لیکي او لاسلیکوي به یې هم.

او هغه هم له الله یار خان سره چې اووه میاشتي مخکې د نادر له پوځ څخه بېل شوی او ښار ته راغلی و او د نادر پرضد یې جګړې کولې، نو د شپې له خپلې کورنۍ سره له ښاره ووت او کندهار ته لاړ.

خپل ورور علیمردان ته یې خبر ورکړ چې باید له فراه څخه کندهار ته راشي، علیمردان هم په یوه شپه له ښاره ووت او کندهار ته لاړ، خو له بده مرغه چې ذوالفقار له خپلو وروڼو سره د دښمنانو د بدویلو له کبله د شاه حسین زندان ته ولوېد او الله یار خان د ملتان خوا ته لاړ.^(۲۸)

سبا سهار چې کله ابراهیمخان د فراه د سردارانو او مشرانو له تېښتې خبر شو، نو د هغو په څارنه یې پیل وکړ، د ابراهیمخان پوځونو د تېښتونکو خلکو زر کورنۍ چې له ښاره ډېرې لیرې هم نه وې، لوټ او بېرته ستنېدو ته اړې کړې.

د ابراهیم خان پوځونو بیا هم غوښتل چې تېښتونکي وڅاري، خو د کندهار له مرستندوی ځواک سره مخامخ شول، سخته جګړه ونېسته، ابراهیم خان ښار ته پر شا تګ اړ شو. وروسته فراه ښار ته ننوتل او بیا په هرات کې نادر ته د ښار د فتحې خبر ورسېد.

ناورفرمان ورکړ چې فراه دې باقرخان لږکي فراهي ته وسپارل شي او ابراهیمخان دې له پوځ سره هرات ته راشي. ابراهیمخان هرات ته ورسېد، نادر د ملک محمود سیستاني د ځواک سپه سالار پیرمحمد ته هرات وسپاره، دې سړي له نادر سره د مشهد د دروازو په پرانیستنه کې مرسته کړې وه. نادر خپله مشهد ته ستون شو.^(۲۹)

نادر د خپل زړه د ډاډه کولو لپاره تصمیم ونيو، چې له هرات او فراه څخه دې ټول ابدالي مشران لیرې کړل شي، نادر د عبدالغني خان الکوزي (د احمدشاه دراني ماما) او نورمحمد خان غلزي په ګډون خراسان، مشهد او دامغان ته شپږزره کسان تبعید کړل، خو په دې ترڅ کې یې د ابدالي قبیلې ځینې مشران لکه عبدالغني خان خپل پوځ ته جلب کړل.^(۳۰)

د کندهار د نیولو لپاره د نادر لښکرکښي:

نادر تر تاجپوښې وروسته په ۱۷۳۶ م کال د ایران د بختیاري قبیلې د خپلو لپاره اوچت شو او هغه وخت چې د دې قبیلې د پاڅون کوونکو په خپلو بوخت و، نو د اصفهان حاکم ته یې امر وکړ، چې پر کندهار د لښکرکښې لپاره له خلکو پیسې او نور اړتیا وړ مواد راټول کړي. کارکوونکي نه یوازې په اصفهان، بلکې په بېلابېلو ښارونو کې د پیسو او نورو جگړه ییزو ځواکونو او توکو پر راټولونه بوخت شول، له همدې کبله د ایران خلک یوځل بیا له اقتصادي کمزورۍ سره مخامخ شول.

نادر تصمیم ونيو چې د کرمان او سیستان له لارې د کندهار پر لوري لښکرکښي وکړي، څرنګه چې د لارې ډېره برخه یې دښته وه، نو امر یې وکړ چې: لومړی دې د "لوت" دښتې بېلابېلو منزلځایونو ته خوراکي مواد او نور توکي ولېږدول شي او د لښکر د بارونو لېږدوونې ته دې د کرمان له خلکو څاروي بېګار شي، د شاه کارکوونکو به په ښار کې کاروانونه هم پیاده کول او د هغوی حیوانات به یې په بېګار ورڅخه بېول. د خوارو کلیوالو څاروي خو پر ځای پرېږده.

د نادر کارکوونکو په کرمان کې د خوراکي او نورو موادو په راټولونه کې دومره زیاتۍ وکړ، چې دا ایالت تر اتو کلونو له قحطۍ او لوږې سره لاس وګرېوان و.^(۳۱)

نادر د (۱۱۴۹) هـ کال د رجب میاشتې په (۱۷) مه (د ۱۷۳۶ م کال د نومبر په ۲۱ مه) له اتیازرو تنو پوځیانو سره چې ډېر یې سپاره وو، له اصفهان څخه د کندهار پر لوري حرکت وکړ. سربېره پر دې د هرات بېګلر بېګ پیرمحمد ته هم دنده ورکړل شوې وه، چې له خپل څوزره کسيز پوځ سره د مکران او بلوچستان د مشرانو محبتخان او الیاس خان تر خپلو وروسته په کندهار کې د نادر له ځواکونو سره مل شي.

نادر کرمان ته تر رسېدو وروسته د ملک محمود سیستانی زوی فتح علیخان کیاني ته یو ګواښوونکی پیغام ولېږه چې د سیستان پوځ دې د

هغه ځای په پولو کې د نادر له پوځ سره یو شي، بیا د (بم) له لارې د سیستان پر لوري روان شو.

نادر د (۱۱۴۹) هـ کال د شوال میاشتې په دویمه (۱۷۳۷م کال د فبرورۍ په درېیمه) له خپل پوځ سره سیستان ته راغی، د لارې د توبنې او د پوځ د نورو بارونو د لېږدونې لپاره یې د اوبانو تر برابرولو وروسته، تر شپاړلس ورځني مزله او له دلارام څخه تر تېرېدو وروسته د هماغې میاشتې په اتلسمه نېټه د هلمند راسته ساحل (گرشک) ته ورسېد او تر لرې جگړې وروسته یې دا ځای له غلزي ځواکونو څخه ونيو.^(۳۲)

دلته نادر د خپل پوځ یوه برخه ددې سیمې د ځمکوالو لوټونې ته او یوه برخه یې د خلکو د مالونو پر راټولولو ماموره کړه او خپله له خپلو پاتې ځواکونو سره د کندهار د ارغنداو پر لوري روان شو او په کوه شاه مقصود (د کندهار په خاکرېز سیمه کې چې د ښار د شمال-لويديځ په دېرش میلی کې پرته ده) تم شو. همدلته وو چې سیدالخان ناصر او یونس خان هر یو له اتو زرو پوځیانو سره د شپې له خوا له ښاره ووتل او د نادر پر ځواکونو یې وروډانگل. خو څرنګه چې د نادر د ځواک د ابدالی برخې مشر عبدالغني خان له دې برید څخه خبر و، نو د کندهار د جنگیالیو برید یې شنډ کړ او هغوی یې له ډېرو تلفاتو سره شاتګ ته اړ کړل. سبا ته د نادر ځواکونه له ارغنداو څخه تېر شول او څو ورځې وروسته یې په شېر سرخ (سره زمري بابا) کې: "د ښار د شمال - ختیځ په دوه - درې میلی کې" اردوځای جوړ کړ.^(۳۳)

د ښار خلکو د شاه حسین هوتک په امر د ښار دروازې د نادر پر مخ وتړلې او لس میاشتې یې په کلکه دفاع وکړه، کله - کله به خلک د شپې له خوا د یرغلګرو د بریدونو له کبله ځورول کېدل، نادر چې ولیدل له یوې خوا ځواکمن برجونه او غر د ښار ساتنه کوي، نو پوه شو چې نیول یې دومره ژر نه شي کېدی. نو د ښار په شاوخوا کې یې د خپلو اردوځایونو په پراختیا او ودانولو پیل وکړ او د ښار سیمه ییز خلک یې بېګارۍ ته اړ

کړل او د لویو دېوالونو، خواکمنو برجونو، سرپوښلو بازارونو، جوماتونو، حمامونو او په هغه سیمه کې یې د بېلابېلو ادارو پر جوړولو پیل وکړ، چې د (نادر آباد) په نوم یې یو ښارگوټی جوړ کړ.^(۳۴)

نادرآباد د یوه خواکمن دېوال ښه درلوده، چې د کندهار پر شا و خوا راتاو شوی و او د دېوال تر هرو سلو ګامونو وروسته لوی - لوی برجونه جوړ شوي وو، چې د ښار پر خوا ډزې ترې وشي، نو ښار یې په سخته اقتصادي محاصره، په ځانګړې توګه د خوراکي موادو په نشت کې ساتلی و او دا هغه چلند و چې نادر د بغداد د محاصرې پروخت ترسره کړی و.^(۳۵) په پای کې د شاه حسین د اړوندو کسانو د یوه تن (داد خان یا دادوخان) د خیانت له کبله د نادر خواکونو ته ښار ته د ننوتو لار وښودل شوه، نادر هم د (۱۱۵۱) هـ کال د ذي الحجې میاشتې په دویمه (۱۷۳۸ م کال د مارچ، ۲۳ مه) د جمعې په ورځ خپل یوه برخه خواک (بختیاري دا) پر ښار حملې ته ولېږه او د حملې وخت د جمعې لمانځه د ادا کولو مهال وټاکل شو.

په دې توګه په یوه خوځند برید کې د ښار پر برجونو د خمپارو او توپ په ډزو سره تر لږې، خو خونړۍ جګړې وروسته د ښار دروازې د نادر د خواکونو پرمخ پرانیستل شوې، کله چې شاه حسین له موضوع څخه خبر شو چې کار له کاره تېر شوی، نو وروستی هڅې یې هم بې ګټې پاتې شوې له دې کبله نادر ته تسلیم شو.^(۳۶)

د کندهار تر نیول کېدو وروسته خلک چې لس میاشتې یې د نادر پرضد په ټینګه مقاومت کړی و، لوټ کړای شول او د نېزو په زور نادر آباد ته وکوچول شول. وروسته نادر فرمان ورکړ، چې ښار دې په بشپړ ډول وران کړل شي.^(۳۷)

د جهانګشای نادري نومي کتاب د لیکوال په وینا: "نادر: ښار او د هغه استحکامات داسې وران کړل، چې تیرې پر تیرې پاتې نه شوه".^(۳۸)

خو (لکهارت) په دې اند دی: "څرنګه چې ښار ډېر ټينګ دېوال درلود او د اوولسمې پېړۍ په نيمايي کې اورنگزېب وروسته يې ورور داراشکوه د خپلې خزانې ډېره پانګه ددې دېوال په ټينګولو کې لګولې وه، خو د نادر دا فرمان (يانې ټول ښار بايد له خاورو سره يو شوی وای) عملي نه شو او د ښار يوه برخه روغه پاتې شوه".^(۳۹)

د "دولت نادرشاه افشار" ليکوالان کارې: د نادر له خوا د کندهار تر نيول کېدو وروسته هلته "دومره شته او پيسې ترلاسه شوې، چې په ډېرو ستونزو يې وکړای شول د يوې مياشتې په بهير کې يې تر ښار دباندي يوسي".^(۴۰)

نادر د کندهار تر نيولو وروسته، شاه حسين هوتک او د غلزي قبيلې ټول مشران خراسان ته تبعيد کړل او د هغوی پرځای يې په نيشاپور او د خراسان په نورو برخو کې مېشت ټول ابداليان کندهار ته ولېږدول او د هوتکو د شاهي کورنۍ د چارو واکې يې هغوی ته وسپارلې.

عبدالغني خان الکوزی يې، چې د بغداد او ترکيې په فتحه او د هرات او کندهار په نيولو کې يې د ابدالي ځواکونو په مشرۍ د نادر پر ګټه توره وهلې وه، د کندهار حکومت ته وټاکه او نور ابدالي، الکوزي او عليزي مشران د بښت، ګرځېدو او زمينداور په حکومت او مشرۍ وټاکل شول.^(۴۱)

د ګنداسنگ او محمدکاظم په وينا ذوالفقار خان چې له خپل ورور احمدخان (وروسته احمدشاه) سره د کندهار تر فتحې د شاه حسين هوتک په بند کې بندي و، د نادر په امر په ظاهره د مشر په توګه مازندران ته ولېږل شو او هلته د نادر په اشاره له شاه حسين سره مل زهر ورکړل شول. خو د ذوالفقار خان ورور احمدخان د نادر په پوځ کې ګډ شو او ډېر ژر د نادر د ځواک د ابدالي برخې د چهارهزار د نظامي افسر په توګه ومنل شو. سيدالخان ناصر د نادر په امر په سترګو ږوند کړای شو، حاجي اسماعيل غلزي بېرته هرات حکومت ته راستون شو او څرنګه چې د

ذوالفقار او احمدخان خور يې مېرمن وه، نو د هرات لويديز لوري ته د نادر په اجازه له ايرانه راستنو شويو ابداليانو ته وسپارل شو.^(۴۲)

د کابل نيول:

کابل ته هم غمجنوونکی برخليک ورپېښ شو. نادر د کندهار تر نيولو دوه مياشتې وروسته د (۱۸۳۸) م کال د مې مياشتې په (۲۱) مه نېټه له نادرآباد څخه د کابل پر لوري روان شو. د غزني قره باغ ته په ننوتو سره، د غزني قومي مشرانو، روحانيونو او قاضيانو هرکلي ته ور ودانگل، خو د غزني حاکم کابل ته وتښتېد.^(۴۳)

ميرزا مهدي خان استرآبادي وايي:

نادر له غزني څخه کابل ته تر روانېدو مخکې د خپل پوځ يوه برخه د ايکندي، جغتو، زنګي او د غزني د نورو هزاره مېشتو سيمو په لوتولو او نيولو ماموره کړه.

خو د هزاره خلکو په مطيع کولو کې د نادر د ځواکونو هڅې بې ګټې پاتې شوې، يوازې يې وکړای شول د هغوی يوشمېر ماشومان او مېرمنې په اسارت ونيسي او په نادر پسې يې کابل ته راولي.^(۴۴)

محمدکاظم په دې اند دی چې: د خپل زوی نصرالله خان د غزني له قره باغ څخه د باميان او ضحاک کلا پر نيولو مامور کړ، خو هغه د مېشتو خلکو له سخت مقاومت سره مخامخ شو، شازاده نصرالله په باميان کې د هزاره وو د ايماق قبيلو له سختو خونړيو جګړو وروسته وکړای شول ضحاک کلا ونيسي او يوشمېر هزاره مشران او قومي ريسان په چاريکار کې خپل پلار ته راولي.^(۴۵)

نادر د غزني تر نيولو وروسته د کابل پر خوا پر مخ لاړ او څه کم خپل دوه زره تنه پوځيان يې مامور کړل چې تر ده وړاندې کابل ته ودانګي. نادر د کابل کوټوال يانې شرزه خان ته يو پيغام ولېږه، چې په کې ويل شوي وو: د محمدشاه له هېواد سره کوم کار نه لري، خو د هغه ځای د مېشتو افغانانو د له منځه وړلو نيت لري.

د کابل او پېښور صوبه دار ناصر خان له ډیلي څخه مرسته وغوښته، چې د نادر د مقابلې لپاره راودانگي، خو وړ ځواب یې وانه وړېد، نو هغه هم په خیبر دره کې له خپل شل زره کسيز ځواک سره د نادر راتلو ته په تمه کښېناست.

شرزه خان او خلکو څو ورځې ښه په ټینگه د ښار دفاع وکړه، خو کله چې د نادر پوځونو د ښار دېوالونه ونړول او په زوره ښار ته ننوتل، نو په ښار کې له نېستمنو خلکو پرته نور څوک نه وو پاتې، ځکه مېشتو کسانو خپلې شتمنۍ رااخیستې وې او په کلا کې پټ شوي وو: "نېستمې او کموسه خلک چې پاتې وو، هماغه شېبه د نادر د پوځونو له خوا ووژل شول. د نادر پوځونو وروسته د ښار ټول کورونه چې له مرمرو ډبرو جوړ شوي وو وران کړل... د ودانیو دروازی، چتونه او نور لرګین څیزونه یې وسوځول، یوازې یې برجونه ځکه پرېښودل چې خپل توپونه په کې ودروي او پر کلا ډزې وکړي".^(۴۷)

دیملسون د نادر په لاس د کابل نیولو نېټه د (۱۷۳۸) م کال د جون میاشت اتمه نېټه لیکي.^(۴۸)

نادر له کابله د محمد شاه گورګاني لپاره ډیلي ته د دوستۍ ټینګېدو لپاره یو پیغام ولېږه او خپله یې د خوراکي او نورو اړتیا وړ موادو د برابرولو په موخه پر هندوستان يرغل وکړ، ځکه چې کابل نه شول کولای د نادر د پوځ ټولې اړتیاوې ورپوره کړي، نو نادر د خپل پوځ یوه برخه د کابل ودانو سیمو لکه تګاو او نجر او سیمو ته ولېږله، چې پوځ او نورو حیواناتو ته په لنډه موده کې خوراکي توکي او وابښه برابر کړي او خپله له خپلو ځینو پوځیانو سره د ګندمک له لارې د جلال اباد پر لوري روان شو. کله چې نادر واورېدل، په جلال اباد کې یې د مړینې خبرې کېږي، نو د هغه ځای له خلکو سره یې له توند چلند څخه کار واخیست او د یوه کس پر ځای یې د سلو کسانو سرونه پرې کړل او له هغه ځایه بیا د خیبر درې خوا ته روان شو.^(۴۹)

نادر له جلال اباد څخه د وتو پر وخت د خپل پوځ څه له پاسه دوولس زره کسان وړاندې ولېږل او امر يې وکړ چې له عمده ځواک څخه دوه منزله فاصله واخلي.

پر هماغه مهال د کابل مشر ناصر خان، د پېښور او خیبر تر شلو زرو زیات افغانان په خیبر گردنه کې ځای پر ځای کړي وو، چې د ایراني پوځیانو د پرمختګ مخنیوی وکړي.

څرنګه چې د نادر (قراولانو) د خیبر درې په ختیزه غاړه کې د دښمن د شتوالي گزارش ورکړ، نو نادر تصمیم ونيو چې خپل دودیز جګړه ییز چل وکاروي، په دې توګه له یوې ستونزمنې لارې مخکې راغلل او له بله پلوه یې ناڅاپه پر دښمن برید وکړ.

نادر د یو ښه لارښود په موندلو سره د خپل ځواک لویه برخه په دیکاب نومې سیمه کې پرېښوده او خپله یې د دېرشو زرو سپرو په مشرۍ د (سه چوبه) له لارې چې ډېر اوچت غر دی، پر دښمن راودانګل، بله ورځ یې دېرش فرسخه لار ووهله او د ناصر خان پر ځواکونو یې برید وکړ او دوی یې په لنډه موده کې د پېښور او جمرود پر لوري تر شا کړل، ناصر خان او د مقابل لوري ځینې نور مشران یې ونیول او تر دریو ورځو وروسته د پاتې ځواکونو په راتلو سره د پېښور پر لوري روان شول.^(۵۱)

نادر د پېښور تر نیولو وروسته پر لاهور برید وکړ او لاهور یې له جګړې پرته ونيو. تر هغه وروسته د هند د ګورګاني دولت پلازمېنې (پایتخت) شاه جهان آباد ته متوجه شو، چې د نار ځواکونو تر لږو جګړو وروسته د هند وروستی ګورګاني واکمن محمد شاه تسلیمېدو ته اړوېست او نادر د ۱۱۵۱ هـ کال د ذي الحجې په اتمه د جمعې په ورځ شاه جهان آباد (ډیلي) ته ننوت.^{(۵۱) (۵۲)}

(۵۲) په آر (اصل) متن کې هم (۵۱) نومه ماخذ تکرار راغلی دی. (ژباړن)

د کندوز او بلخ نیول:

هغه مهال چې نادر د کندهار پر محاصره بوخت و، نو شل زره کسيز پوځ يې د زوی رضا قلي ميرزا په مشرۍ له خراسانه د بلخ د نيولو په موخه روان شو او په ماروچاق سيمه کې د هرات مرستندوی پوځ هم ورسره ملګری شو او وروسته د اندخوی پر لوري وخوځېدل. کله چې دا پوځ د اندخوی يو منزلی قراټې ته ورسېد، نو رضا قلي ميرزا د اندخوی حاکم علیمردانخان ته يو ليک ولېږه، دا اشاره يې هم ورته کړې وه چې تسليم شي او ښار د عزيز قليخان دادخواه ورور نیاز قلي ته (چې مخکې يې له علیمردانخان ازبک سره د هغه ځای پر حکومت اختلاف پيدا شوی و او اصفهان ته رضا قلي ميرزا ته تللی و). وسپاري، علیمردانخان له ځان سره سوچ وکړ که له مقاومت پرته ورتسليم شي، نو حتماً به د کينه ګرو: نیاز قلي دادخواه او عزيز قلي له خوا ووژل شي، نو تصميم يې ونيو چې د ځان او د ښاري خلکو د دفاع لپاره اوچت شي. نو رضا قلي ميرزا ته يې ځواب ورکړ چې د ښار پرېښودو ته چمتو نه دی. د رضا قلي ميرزا پوځونو ډېر ژر ښار محاصره کړ، هلته علیمردانخان هم دېوالي (حصاري) جګړې پيل کړې، چې دا جګړې څلوېښت ورځې وغزېدې، اخر د سيمې ځينو فيودالانو له علیمردانخان سره مخالفت پيل کړ او له دښمن سره يې له مقاومت څخه لاسونه واخيستل، رضا قلي ميرزا د ښاريانو ترمنځ د اختلافونو په پوهېدو سره محاصره نوره هم تونده کړه، علیمردان چې وليدل د ښار خلک زړه نازړه شوي، نو له جګړې څخه يې لاس واخيست او ښار يې رضا قلي ميرزا ته وسپاره، رضا قلي ميرزا د اندخوی حکومت نیاز قلي دادخواه ازبک ته وسپاره، علیمردان خان او د اندخوی ښار دوه نور مشران يې چې له هغه سره يو لاس شوي وو، هرات ته واستول او هملته ووژل شول.^(۵۲) د نادر پوځونو وروسته شبرغان او آقچه هم ونيول او د بلخ پر لوري وخوځېدل.

د بلخ حاکم ابوالحسن د چنگېزخان د کورنۍ له پاتوشونو، یو کمزوری او سست ارادې سړی و. د هغه ناظر قبچان د نادر له پوځ سره جگړې ته چمتو شو، له بلخ ښار څخه دوولس زره تنه د جگړې په موخه ووتل، چې بلخ ته نژدې یوه کوچنۍ خو خونړۍ جگړه ونېسته، چې په پای کې سیدخان قبچان له خپلو څو تنو پوځیانو سره د (شادیانو) خوا ته شاتګ وکړ، ځینې پوځیان شاه مردان ته وتبستېدل او ځینې هم ښار ته راستانه شول او د نادر د پوځیانو پرمخ یې دروازې وتړلې، رضاقلي میرزا تر ښار دباندې چمن ته نژدې اردوځای جوړ کړ. د نادر پوځونه به ډلې ډلې د ښار شا وخوا راتلل خلک به یې لوټل او هغه شتمنۍ او مالونه به یې خپلو اردوځایونو ته وړل. آخر د ښار ځینې سپین ږيري او روحانيون رضاقلي میرزا ته ورغلل او د تسلیمېدو چمتووالی یې وښود.

رضاقلي میرزا هم ددې وضعې هرکلی وکړ او خپل ځینې مشران یې د لوټونو او غلاوو د مخنیوي لپاره ښار ته ولېږدول او ځای پر ځای کړل. ابوالحسن چې د ښار په بالاحصار کې پټ و، کله چې خبر شو د نادر ځواکونو د ښار ځینې برخې نیولي، قرآن په لاس او توره په غاړه له ارګ څخه ووت او رضاقلي میرزا ته تسلیم شو. رضاقلي همدغه سړی خپل پلار ته چې د کندهار پر محاصره بوخت و، ولېږه. نادر هغه ته اجازه ورکړه چې د خدای ﷻ د کور زیارت ته لاړ شي او هلته ومري.

رضاقلي میرزا د بلخ تر فتحې وروسته، خپل ځینې پوځیان د شاه قلي مروی په مشرۍ د سیدخان قبچان د څارنې او نیونې لپاره سانچارک ته ولېږل.

له بل لوري سیدخان ازبک خپل ځینې نور کسان د سنچارک شا وخوا ته واستول، هغوی یې د نادر د پوځونو له لوټونو او د تباڼې له ګواښ څخه خبر کړل او هیله یې ورڅخه وکړه چې د نادر د پوځونو په له منځه وړلو کې ورسره مرسته وکړي. د سنچارک سیمې ازبکان د سیدخان ازبک په پلوي اوچت شول، په یوه جگړه کې چې په یوه دره کې د شاه قلي

بېگ له خوا کونو سره وشوه، د دښمن پوځ ته يې وژونکی گوزار ورکړ، چې ان په پيل کې د دښمن د اختلال سبب شو.

محمد کاظم ددې جگړې يو انځور داسې کاري: "هغه دوې ډلې د دوو رودونو او يا دوو غرونو په شان يو پر بل راپرېوتلې، داسې جگړه ونښته چې وينې څښونکي بهرام ورته گوته پر غاښ پاتې شو:

ژباړه:

دوولنېکرو زړونه مرگ ته کښېښودل
 د ډليو په شان غشي اورېدل
 يو پر بل باندې بريدونه پيل شول
 غرونو، دښتو په سرو وينو ولاړل
 هوا ډکه شيوه له تورو اوله غشي
 واړه ترې شکې شولې پرې خړوبې
 سره ويې وژل هره خوا بڼه ډېر
 چې له مرو تولي لارې ډکې شوې^(۵۲)

د يوه ازبک قومندان په وژل کېدو سره د سيدخان خلک وارخطا شول، چې په پايله کې له ماتې سره مخامخ شول. ځينې تپيان، ځينې مړه شول او ځينې وتښتېدل، د نادر پوځونو د هغه ځای مېشت ټول مالدار او څاروي لرونکي ازبکان له ځان سره په زوره بلخ ته بوتلل او دوی بېرته خپلو لومړنيو ځايونو ته راغلل، هغه بل پوځ چې د رضاقلي ميرزا له خوا د سيدخان قبچان په څارنې پسې روان شوی و، د سيدخان د ډلې د خپلو لپاره د سانچارک پر لوري روان شو. سيدخان ازبک څه موده د هغې سيمې په غرونو کې پټ و، کله چې خبر شو د نادر خلک يې له څارنې لاس نه اخلي، نو اړ شو چې کندوز ته د يو سفخان ازبک ورور هزاره خان ته لاړ شي او پناه ځنې واخلي.

د نادر پوځونه د سانچارک سیمې د خلکو تر تابع کولو او له هغو څخه د مالیاتو او ډېرو نورو شتو تر اخیستو وروسته بېرته بلخ ته ستانه شول.

رضاقلي میرزا د بلخ حکومت یوڅه نور هم ښه کړ او خپله له خپل پوځ سره د قارشي او آمو سواحلو خوا ته روان شو.^(۵۴)

وروسته تر دې چې رضاقلي میرزا د آمو په سواحلو کې بېلابېل ښارونه او ښارگوټي ونيول، نو خبر ورکړل شو چې د کندوز د حاکم یوسفخان ازبک ورور هزاره بېگ د سیدخان قبچاق په مرسته د نادر له پوځونو سره جگړې ته چمتو کېږي، رضاقلي د طهماسب خان جلایر په لارښوونه خپل پوځ د کندوز پر لوري روان کړ.

د نادر د پوځونو وژنو او لوټونو د سیدخان او د کندوز د حاکم یوسفخان په زړونو کې داسې وېره رامنځته کړې وه، چې کندوز ته د نادر د پوځونو تر راتګ دمخه سیدخان بدخشان ته د هغه ځای والي نباتخان ته وتښتېد، یوسفخان چې یو وېرندوکی سړی و، د نادر له پوځ سره تر مخامخېدو مخکې سخته وکړه.

کله چې رضاقلي میرزا د کندوز څو فرسخې ته ورسېد. مشران، فیودالان او روحانیون له ډالیو سره ورغلل او له هغه سره یې خپل ملاتړ څرګند کړ، رضاقلي میرزا له مقاومت پرته کندوز ته ننوت او د یوسفخان کلا یې د خپل استوګنځي په توګه وټاکله.

محمدکاظم د رښتینو روایت کوونکو له خولې وایي چې یوسفخان ازبک یو عیاش، بډای او ښځې خوښوونکی سړی و، چې له هغې سیمې څخه یې شپږ سوه ښځې او نجونې په زور خپلې کلا ته راوستلې وې او ساتلې یې، هغه ښځو ته اېلول، سندرې غږول، نڅاوې، موسیقۍ، شعبده بازی او رسی بازی ورزده کړې وې، سربېره پر دې یې ځینو خلکو ته زرګري، میناتورې، انځورګري، نقاشي، بقالې، بزازی، سیمساري او نورې حرفې (کسبونه) چې د ټولو شمېر (۳۳) کېده وربښودلې وې، چې ټولو به دده په ګټه کار کاوه. په کلا کې یې دننه نورې بېلابېلې او پراخې ودانۍ.

جوړې کړې وې. داسې بازار یې هم ودان کړی و چې د بېلابېلو د کانونو کتارونه په کې وو او ځینو ښځو به په کې سودا او نورې سوداګریزې معاملې کولې... دی به په خپله د تنباکو پلورونکي په توګه بازار ته راته او په کلیواله لهجه به یې ویل: "ای تر سر مو وګرځم، تر نوم مو څار شم، ای زما ترورې! زما تنباکو هم کله - کله څکوی، پیسې هم راکړئ او ژر - ژر آهونه وکارئ".

هغه به له ښځو سره همداسې خبرې کولې او خپل ډېر وخت به یې د ښکلو څیزونو په رانیولو تېراوه، له ښځو سره به یې ټوکې، شوخي او شخړې کولې او کله به یې د سندرغاړو او سازنده وو پر خبرو ځان بوختاوه او په خوښۍ سره یې ژوند کاوه.^(۵۵)

د یوسفخان تر مړینې وروسته رضاقلي میرزا د کندوز حکومت هزاره بېګ ازبک ته وسپاره، هغه مېرمنې یې چې یوسفخان خپلې کلا ته راوستلې وې ځینې د خپل پوځ مشرانو او مخکښانو ته وروبښلې او ځینې یې رخصت کړې، چې خپلو اصلي استوګنځیو ته لاړې شي. وروسته رضاقلي میرزا له خپلو پوځونو سره بدخشان ته روان شو، خو پر همدې مهال ورته د نادر فرمان ورسېد، چې بېرته بلخ ته ستون شي او د هغه ولایت مشرتابه ټینګ کړي او د هغه دربار ته ورشي.

رضاقلي میرزا هم د پلار په امر بلخ ته لاړ او بلخ حکومت یې د عزیزقلي داد خواه ورور نیاز خان ته وسپاره او خپله له طهماسب خان جلایر سره کابل ته روان شو او وروسته جلال اباد ته لاړ او له خپل پلار سره یې وکتل او د نادر د ولیعهد په توګه وټاکل شو، تر هغه وروسته ایران ته روان شو.^(۵۶)

تر (۱۷۴۰) م کال وروسته د نادر د استبدادي دولت پر ضد د افغانانو پرله پسې پاڅونونه ترسره کېږي، چې دا دي د نېټو او اوډون له مخې به یې ولولو:

د دویم څپرکي سرچینې:

۱. لکهارت: انقراض سلسله صفویه، د ډاکټر اسماعیل دولتشاهي ژباړه، تهران، ۱۳۴۴ ل کال، ۳۶۹ مخ. نادرشاه: د مشفق همداني ژباړه، ۱۳۳۰ ل کال چاپ، ۴۰-۴۴ مخونه.
۲. جهانکشی نادرې: ۷۱-۷۲ مخونه. زندگاني نادرشاه: ۴۶-۴۷ مخونه.
۳. زندگاني نادرشاه: ۴۷ مخ. انقراض سلسله صفویه: ۳۷۴ مخ. نادرشاه: ۴۳ مخ.
۴. سفرنامه سایکس: د حسین سعادت نوري ژباړه، دویم ټوک، ۳۲ څپرکي، ۱۳۳۶ ل کال، چاپ، تهران.
۵. لکهارت: انقراض سلسله صفویه، د دولتشاهي ژباړه، ۳۷ مخ. زندگاني نادرشاه: ۴۸ مخ.
۶. ۷-۸. انقراض سلسله صفویه، ۳۷۴-۳۷۶ مخونه. نادرشاه: ۴۸-۵۸ مخونه.
۸. هماغه اثر: هماغه مخ.
۹. عالم آرای نادرې: لومړی ټوک، ۲۳۴ مخ.
۱۰. هماغه اثر: تر ۲۳۵ مخ وروسته.
۱۱. غبار: افغانستان در مسیر تاریخ، ۳۴۴ مخ.
۱۲. ۱۳-۱۴. محمد کاظم: لومړی ټوک، ۲۴۲-۲۴۷ مخونه.
۱۴. محمد کاظم: لومړی ټوک، ۲۶۰ مخ.
۱۵. // // ۲۷۰ مخ.
۱۶. // // ۲۷۲-۲۷۶ مخونه.
۱۷. غبار: افغانستان در مسیر تاریخ، ۲۴۴ مخ.
۱۸. ۱۹-۲۰. محمد کاظم: لومړی ټوک، ۲۷۷ مخ.
۲۰. محمد کاظم: لومړی ټوک، ۲۷۸-۲۷۹ مخونه.

۲۱. محمد کاظم: لومړی ټوک، ۲۸۰ مخ. جهانکشای نادري: ۱۵۴ مخ.
۲۲. میرزا مهدي خان استرآبادي: جهانکشای نادري، ۱۵۵ مخ.
۲۳. محمد کاظم: عالم ارای نادري، لومړی ټوک، ۲۸۲-۲۸۴ مخونه.
۲۴. میرزا مهدي خان استرآبادي: جهانکشای نادري، ۱۵۵ مخ.
۲۵. محمد کاظم: لومړی ټوک، ۲۹۳ مخ.
۲۶. محمد کاظم: لومړی ټوک، ۳۰۸-۳۱۰ مخونه.
۲۷. لکهارت: نادرشاه، ۱۵۶ مخ.
۲۸. گنداسنگ: درانی احمدشاه، د ا. ج. علومو اکاډمي، ۱۳۶۶ ل کال، ۱۸ مخ (د تاریخ سلطاني، ۱۱۸ مخ. میرزا مهدي خان، ۱۷۹-۱۸۲ مخونو په حواله).
۲۹. هماغه اثر: ۱۵۷ مخ. دولت نادرشاه افشار: ۱۶۷ مخ.
۲۹. ۳۰. گنداسنگ: درانی احمدشاه، د نصرالله سوبمن ژباړه، د ا. ج. علومو اکاډمي، ۱۳۶۶ ل کال، ۱۹ مخ.
۳۱. د جهانکشای نادري د لیکوال په وینا (۲۸۷-۲۸۸-۲۹۷-۳۰۲-۳۰۴ مخونه) او د لکهارت په وینا:
- د نادر خواکونو چې د زمینداور د نیولو لپاره له ګرځک څخه ماموریت اخیستی و، هڅه کوله چې ډېر ژر د زمینداور کلا ونیسي او خلک اطاعت ته اړ کړي، خو د افغانانو له خوا له داسې مقاومت سره مخامخ شول چې د ۱۱۵۱ هـ کال د ژمي تر پایه ونه توانېدل هغه سیمه په بشپړ ډول ونیسي، خو بېست او د هغه شا و خوا سیمې یې یوازې د څو میاشتو لپاره ونیولې او هغه مالونه یې کندهار ته ولېږدول، چې له خلکو څخه یې اخیستي وو. (لکهارت: ۱۶۱ مخ).
۳۲. لکهارت: نادرشاه، ۱۵۸-۱۵۹ مخونه.
۳۳. دولت نادرشاه افشار: ۱۶۷ مخ. میرزامهدي خان: جهانکشای نادري، ۲۹۷-۳۰۹ مخونه. محمد کاظم: دویم ټوک، ۸۶ مخ.
- محمد کاظم د کندهار کلا په ستاینه کې وايي:

چو زد شاه ځم قدر گردون وقار
 سرا پرده بر دامن قندهار
 يکي باره بر قلعه کوه ديد
 ز مردم جهاني پر انبوه ديد
 يکي قلعه چون طاق نيلي حصار
 بر وجش سراسر شیده استوار
 رواق فلک طاق دروازه اش
 در افق افتاده آوازه اش
 لب خندق و خاکريز به هم
 نهايات ملک وجود و عدم
 بدامان وی کافت انگيخته
 فلک مشيت خاکستري ريخته
 ز رفعت بدان قلعه دنواز
 فلک زیر دست او مه سرفراز
 سرکنگره ش بر فلک کرده راه
 خراشیده زان روی خورشيد و ماه
 درش بسته مانند قوس قزح
 نمايان ز بالاش قوس و قدح
 فلک سالها گرد عالم دويد
 بنایي بدانگونه هرگز ندید
 قلم گر کند وصف ان را رقم
 قلم را کند بار ديگر قلم
 نکو قلعه کوه پر از سنگ بود
 به کوه دماوند در جنگ بود
 ... سر خاکريز بر افلاک بود
 برش آسمان توده خاک بود.

(محمد کاظم: دويم ټوک، ۸۳ - ۸۴ مخونه)

۳۴. دولت نادر شاه افشار: ۱۶۷ - ۱۶۸ مخونه.

۳۵. لکهارت: هماغه اثر، ۱۵۹-۱۶۲ مخونه.

۳۶. هماغه اثر: ۱۶۲ مخ.

۳۷. دولت نادرشاه افشار: ۲۶۷ مخ.

۳۸. هماغه اثر: ۲۷۰ مخ. جهانکشای نادري: تر ۳۰۰ مخ وروسته.

۳۹. لکهارت: نادرشاه، ۱۶۴ مخ.

۴۰. دولت نادرشاه افشار: ۲۷۰ مخ. د محمدکاظم له دویم ټوک، ۱۷۶ مخ

سره دې پرته شي.

۴۱. لکهارت: نادرشاه، ۱۷۰ مخ.

۴۲. گنداسنگ: درانی احمدشاه، د علومو اکاډمي چاپ، ۱۳۶۶ ل کال،

۲۴ مخ (د تاریخ حسین شاهي ۹-۱۰ مخونه. تاریخ سلطاني: ۱۲۱ مخ،

صولت افغاني: ۳۴۱ مخ، لکهارت: نادرشاه، ۱۷۰ مخ، محمدکاظم: دویم

ټوک، ۱۷۸ مخ په حواله).

۴۳. دولت نادرشاه افشار: ۲۷۰ مخ.

۴۴. میرزا مهدي خان: جهانکشای نادري، ۳۰۴-۳۱۰ مخونه.

محمدکاظم: دویم ټوک، ۱۸۸-۱۸۹ مخونه.

۴۵. محمدکاظم: نامه عالم آرای نادري، دویم ټوک، ۲۰۲-۲۰۸ مخونه.

۴۶. ۴۷- دولت نادرشاه افشار: ۲۷۰ مخ.

۴۸. میلیسون: د افغانستان تاریخ، پښتو ژباړه، منشي احمدجان، پېښور

چاپ، ۱۹۳۰ م کال، ۲۴۸ مخ.

۴۹. محمدشفیع تهراني: تاریخ نادرشاه، ۳۴-۴۴ مخونه. لکهارت: ۱۷۱ مخ.

۵۰. محمدکاظم: نامه عالم آرای نادري، مسکو چاپ، ۱۹۶۶ م کال،

دربیم ټوک، ۲۲۰ مخ.

۵۱. بیان واقع در احوال نادرشاه: عبدالکریم ابن خواجه عاقبت

کشميري، د ډاکټر کي، بي نسیم په سمون، د پنجاب پوهنتون چاپ،

لاهور، ۱۹۷۰ م کال، ۳۵ مخ.

۵۲. محمدکاظم: دویم ټوک، ۲۱۲-۲۱۳ مخونه.

۵۳. ۵۴- هماغه اثر: ۲۲۱-۲۲۴ مخونه.

۵۵. هماغه اثر: ۲۶۰ مخ.

۵۶. هماغه اثر: ۲۶۹ مخ.

د بېم خبره

د نادر افشار پرضد د افغانانو پاڅونونه

۱:- د کابل رود په سرچينو (*) کې د پښتو پاڅونونه:

په ۱۷۴۰م کال د نادر له خوا د هند تر فتحې او بخارا ته تر ورننوتلو وروسته هغه پښتانه چې د کابل رود په سرچينو کې يې ژوند کاوه، د پرديو د چپاو پرضد رااوچت شول او د پاڅون دا بيرغ د سپينغره په لمن کې د مېشت عاشق خان غلزي له خوا اوچت کړل شو، که څه هم د نادر کينه گرو خواکونو د طهماسب قليخان جلایر په مشرۍ دا پاڅون وځاپه، خو د پاڅون مشرتابه مخکې له دې چې ځان د دښمن په لاس اسير وويني، په خنجر يې خپل ټټر وواهه او په مېړانه يې مړينه ومنله.

د عاشق خان له پاڅون سره جوخت يوسفزي قوم هم د محمدکاظم په وينا: "څه نا څه د خيبر، پېښور او اټک رود په سواحلو کې مېشتو نهه سوو افغان کورنيو هم پاڅون وکړ، د نادرافشار دربار د پېښو ليکونکي په وينا: [هغوی له پلرونو او نيکونو رانيولې تر اوسه پورې د چا پلوي او اطاعت نه و منلی، پر سینه يې يوازې د فرمانروايۍ او مشرتوب دعوه واکمنه وه]. د نادر خواکونو د عاشقخان په مشرۍ پاڅون کوونکو تر خپلو او لوتلو وروسته پر گندمک بريد وکړ. د هغه ځای واکمن مقربخان خپلې گټې په خطر کې ليدې، د خپلو گټو د ساتنې او د دښمن د خوښۍ په موخه يې دښمن ته خبر ورکړ، چې د يوسفزيو د پاڅون مشر محمدعلي خان دی او پاڅون کوونکي قومونه د اټک رود په بني (راسته) ساحل (نوبار) کې استوگن دي.

(*) سرچينه د (مصب) توري ژباړه ده او مصب هغه ځای ته ويل کېږي چې د وږو ويالو اوبه په لوی رود کې ورگډېږي، د څړوب (آبشار) په مانا هم راغلی دی. (ژباړن)

د نادر د خواکونو شر د خیبر واکمن مقربخان موظف کړ چې خپل قومونه وپالي، خواره او وابنه ورته برابر کړي او خپله دی د خپلو خواکونو په ملتیا د محمدعلي خان د خپلو لپاره دوی ته لار وښيي. په لنډه موده کې پر اټک رود، پول وټرل شو او د نادر خواکونه ورباندې واوښتل. محمدعليخان د دښمن د شرلو لپاره د خپل پلرني ټاټوبي له جنگیالیو قومونو څخه څلوېښت زره تنه برابر کړل او په شېردره نومي ځای کې د ښکېلو غاړو ترمنځ درې خونړۍ جگړې ونښتې، خو دښمن کوم مهم بری ترلاسه نه کړ، محمدعليخان چې خپله یې هم په جگړو کې گډون درلود، پر اوږه ټپي شو او څه موده یې له جگړې لاس واخیست.^(۲)

خو د نادر خواکونه به هر وخت د پاڅون کوونکو قبیلو له بریدونو سره مخامخېدل او تلفات به ور رسېدل، دښمن شاتگ ته اړ شو او غوښتل یې کابل ته ستون شي، خو جنگیالیو لاره ورباندې بنده کړې وه، طهماسب قلیخان اړ شو، پوځ په یوه خرابه کلا کې پټ کړي او تر هغه مهاله تم شي چې د ستنېدو خوندي لار پیدا کړي. نو خپل ځینې پوځیان یې د اټک د شا و خوا سیمو پر لوتونې او چپاو مامور کړل. هغوی هم په وحشتناکو وژنو او ترور سره د خلکو ډېر مالونه، غنیمتونه او اسیران خپل استوگنځي ته راوړل. په اسیرانو کې یو تن حاضر شو چې طهماسب ته د "میان برشبانه" لار چې په شنه دره کې د یوسفزیو د یوه گڼ او لس زره کسيز کورني قوم له منځه تېرېده، وښيي، ددې اسیر سړي د خیانت له کبله دښمنو پوځونو د شپې په پټه درې ته ودانگل او د لمرختو پر وخت یې پر کوچیو یوسفزیو یرغل وکړ.

دا کوچیان چې جگړې ته یې تیاری نه درلود، وارخطا شول، ځینې یې وتښتېدل او ډېر نور یې ووژل شول. د محمدکاظم په وینا: طهماسب قلیخان د هغو بېگناوو خلکو عامه وژنه اعلان کړه او پرغلکرو تر مازیگره له

شلو زرو تنو زیات ماشومان، ښځې، سپنږیري او ځوانان له تېغه تېر کړل او دښمن ته ډېر مالونه او غنیمتونه هم په لاس ورغلل.^(۳)

دا بری د دښمنانو د بیباکۍ سبب شو، ځینې پوځیان هماغه شپه د یوه بل اسیر په لارښوونه له غره څخه واوښتل او د غره تر شا یې پر غرمېشتو یوسفزیو چې پنځه - شپږ زره تنه کېدل یرغل وکړ او له دوی سره یې هم د مخکېنۍ ورځې چلند وکړ، د عالم ارای نادري د لیکوال محمد کاظم په وینا: د غرمېشتو خلکو مالونه اوښته تالا او "د هغه قوم ډېر بارونه، مالونه او خېمې لوټ شوې".^(۴)

د یوسفزیو د پاڅون لمن پراخه وه او طهماسب قلیخان نه شول کولای په لنډه موده کې ټول پاڅون وځپي، نو له ناچارۍ څخه یې نادرشاه ته چې د داغستان د فتحې لپاره جگړې ته روان و، لیک ولېږه او په هغه کې یې اشاره کړې وه چې: "د اټک ټولو افغان قومونو مخالفت ته ملا تړلې او له دې شرارت څخه لاس نه اخلي".^(۵)

نادر د پاڅون د خپلو لپاره له اذربایجان څخه د امیراصلان قرخلو په مشرۍ یو مرستندوی پوځ وروولېږه، چې د فارس او بلوچستان له لارې کابل ته ننوځي او د پاتې نور پوځ په ملتیا پر پاڅون کوونکو برید وکړي.

ځکه په ۱۷۴۳ - ۱۱۵۵ هـ کال د نادر له کینه کړو ځواکونو سره د اذربایجان د امیراصلان قرخلو هوسا پوځونه هم د اټک د شا و خوا مېشتو قومونو د خپلو لپاره روان شول، امیراصلان د دماغه کال په حرم میاشت کې د نادر د لښکر له نورو خانانو لکه: فتح علیخان کیاني، مظفرعلیخان، توکل خان بیات، نظر علي بېگ سره کوهات ته ننوتل، د کوهات د پاڅون کوونکو مشران محبتخان او سردار خان یوسفزی وو. دښمن ځواکونو محبتخان ته یو لیک ولیکه، چې له جگړې پرته تسلیم شي. محبتخان په ظاهره تسلیمي او د سردارخان یوسفزي اطاعت څرگند کړ، دښمن پوځونه هم د سردارخان سیمې ته ننوتل، خو تر ننوتو وړاندې یې پر لاره پرتې سیمې وړانې او لوټ کړې.

محمد کاظم لیکي: "پرنات" نومي سیمه بشپړه لوټ کړل شوه او دښمن (نادر پوځ) ته ۲۰۰ - ۳۰۰ زره پسونه، خره، اسونه او اوبښان له نورو اسیرانو او گڼ شمېر نورو غنیمتونو سره لاسته ورغلل.^(۶)

کله چې طهماسب قلیخان د سردارخان کلا نیم فرسخی ته ورسېد، نو سردارخان یې د لیک له لارې له قید و شرط پرته اطاعت ته راوباله، سردارخان ځواب ورکړ: "د ایران پاچا نادر هم دې سیمې ته راغلی و، خو له کومې لاسته راوړنې پرته بېرته ستون شو، ته د هغه د درگاه یو ټیټ نوکر یې، هرڅه دې چې له لاسه کېږي کوه یې".^(۷)

دا ځواب د طهماسب پر سر د سوک یو کوزار و، خپل څه پوځ یې پر سردارخان کلا برید ته چمتو کړ، خو نه پوهېده د خپل پوځ پر کومې ډلې مخکې د برید امر وکړي.

باید یادونه وشي چې محبتخان او عصمت الله خان له خپلو ځواکونو سره له بلې لارې سردارخان کلا ته ځانونه رسولي وو او جگړې ته چمتو شوي وو.

لومړنی سرلښکر چې پر سردارخان کلا باندي برید ته چمتو شوی و، کلا ته تر رسېدو مخکې پر ځمکه راوپرځول شو. سردارخان کلا په بېساري مقاومت له ځانه دفاع کوله، خو د غاړو ځواکونه د پرتلې نه وو، د دښمن توپونو او خمپارو د پاڅون کوونکو د پرځولو او د کلا د وړانولو لپاره په ډېره توندۍ فعالیت کاوه، په وروستیو ورځو کې د نادر ازمويل شويو او جگړو خپلو پوځونو په یو هراړخیز برید کې د درنو تلفاتو په منلو د کلا یو برج چې تر نورو برجونو ځواکمن و، ونيو. دښمن کلا ونيوله، خو د کلا اوسېدونکو په ډېره زړورتیا تر وروستي بریده له ځانه دفاع کوله، دښمنانو چې د کلا په نیولو کې یې بېساري تلفات لیدلي وو، د ښرمنانو په شان د کلا پر اوسېدونکو ورو دانگل، د ښځو، ماشومانو، سرو او آن سپیو او نورو څارویو له وژنې څخه یې ډډه ونه کړه.

د عالم آرای نادري د ليکوال په وينا: "میرا صلان د هغې کلا بنځې، سړي له الوتونکو او نورو حیواناتو سره له تېرو تورو تېر کړل او له سهاره یې تر مازیگره داسې عامه وژنه وکړه، چې د سړو او حیواناتو په ګډون په کلا کې هېڅوک ژوندی پاتې نه شول، بله ورځ یې ټوله کلا ولټوله او د هغې ټول څیزونه یې چې له شماره وتلي وو د ځان کړل".^(۸)

د پاڅون مشران هم د نورو پاڅون کوونکو په شان د مرګ تر حده وجنګېدل او د مېړانې مرګ یې د اسارت تر ژوند غوره وباله.

د نادر خواکونو په کوهات کې د محبتخان، سردارخان او عصمت الله خان یوسفزي په مشرۍ د پاڅون تر ځپلو وروسته د هغه پاڅون کرارولو ته روان شو، چې د (شاه بزرګخان) په مشرۍ روان و. د محمد کاظم په وينا: د شاه بزرګخان په مشرۍ د یوسفزيو ددې لوی پاڅون د ګډونوالو شمېر څلوېښتو زرو تنو ته رسېده.

د دواړو غاړو ترمنځ سختې جګړې ونښتې، خو د دښمن جګړه ییز مهارت، توپخانې او نورې وسلې د قومي جنګیالیو تر وسلو ښې وې، دېوالي (حصاري) جګړې پیل شوې، شاه بزرګخان کلا هم د کوهات د سردارخان کلا پر برخلیک اخته شوه، خو مخکې له دې چې د کلا اوسېدونکي د دښمن له خوا ووژل شي، شاه بزرګ تسلیم شو او دښمن ته یې (دوه لکه تومانې چې هر لک یې سل زره تومانې دي). جریمه ورکړه او له خپلو ملکي خلکو څخه یې سل زره تومانې راټول کړل او د نادر پوځ مشرانو ته یې ورکړل. په دې توګه یې نه یوازې ځان او نور ملکي کسان له وژنې وژغورل، بلکې د سیمې مشري او حکومت یې هم ترلاسه کړ.^(۹)

وروسته له دې چې نادر پوځ د دېره غازيخان او دېره اسمعیلخان شنو درو ته روان شو، د هغو سیمو مشرانو هم تسلیمي غوره وکړه او له مړینې یې ځانونه خلاص کړل.

محمد کاظم، د دېره اسمعیلخان او دېره غازيخان په ستاینه کې وايي:

ددې درو ترمنځ ورشوگانې وې، چې د پاچایانو د ودانیو فضا او د ارم گلبې ته ورته وې، په هغه شنه سیمه کې حیرانوونکي مرغان ډېر وو، خو په هره برخه کې یې تاووس مرغه ډېر لیدل کېده، خو ورځې یې په هغو ورشوگانو کې تېرې کړې او له هغه ځایه بیا غازیخان او اسمعیلخان دېرو ته ننوتل او د هغو سیمو سرشته یې پیاوړې کړه.^(۱۰)

۴- د بلخ، اندخوی او بدخشان پاڅونونه:

د ۱۱۵۳ هـ کال د جمادي الاول په اوومه نېټه نادر پوځونه د رضا قلي میرزا تر مشرۍ لاندې د ماروچاق، چیکچکتو او اندخوی له لارې بلخ ته روان شول او د هغه ښار یو فرسخۍ (قوشخانې) ته ورسېدل او نیازخان قوش بېګي یې د بلخ د والي په توګه وټاکه او د خان په لقب یې سرلوری کړ.^(۱۱)

یو کال وروسته د ۱۷۴۲م (۱۱۵۴ هـ. ق) کال په مني کې په بلخ او اندخوی کې د یوه نومورکي (ګمنام) سړي په مشرۍ چې په ظاهره یې د ملنګانو جامې وې، یو بل پراخ پاڅون پیل شو.

د محمدکاظم په وینا "دې سړي د امامت، معجزې او کراماتو دعوه کوله، په لنډه موده کې یې د بلخ او اندخوی په ترکانو او تاجکانو کې ډېر پلویان پیدا کړل او خپل یو پلوی عصمت الله ازبک یې د افشاري پوځیانو پرضد وهڅاوه، عصمت الله خان ازبک هم ډېر ژر پنځوس - شپېته زره قبیچاق، د بلخ او سرپول خلک راټول کړل او د بلخ پر حاکم یې وروډانګل.

د بلخ حاکم (نیازخان) هڅه وکړه دا پاڅون وځپي، خو پوځ یې مات شو او په دې توګه پاڅون نوره پراختیا هم ومونده. له نادري پوځ څخه کرکه دومره ډېره وه چې پاڅون کوونکو به د شاه کارکوونکي، قزلباش او یا هم هغه خراساني خلک چې د حاکم دفاع به یې کوله، نیول او وژل به یې. د بلخ حاکم د ارګ د کلا دروازه په ځان پسې وتړله او د نادر

مرستو ته په تمه کښېناست، د نادر خواکونه له پاموړ توپخانې سره بلخ ښار ته راننوو تل او د پاڅون کوونکو پر وژنې او ماتونې يې لاس پورې کړ.

عصمت الله خان ازبک په يوه جگړه کې ووژل شو او د هغه تر مړينې وروسته، دروېشخان او د پاڅون کوونکو نور مشران ونيول شول او ووژل شول.^(۱۲)

خپلواکۍ غوښتونکي غورځنگ په وينو کې ډوب شو. محمد کاظم په تاريخ عالم آرای نادري کې وايي: د نادر يرغلگرو خواکونو تر بلخ ښار دباندې د بلخ او سنچارک د قباکو قبيلو د مرو له سرونو داسې منار جوړ کړ، چې په رښتيا هم ډېر وېروونکي و. نادر د کوچيو قباکو قبيلو تر لوتونې وروسته د سانچارک طايفې د (۶۵۰۰) تنو مرو له سرونو يو کله منار جوړ کړ.

د محمد کاظم په وينا: "د سرونو د دې منار لوړوالی پنځلس گزه او سور (عرض) يې اووه گزه وو، چې په هره دوره کې يې (څرنکه چې خپله محمد کاظم شمېرلي) د انسانانو يو سل او اتيا سرونه اوډل شوي وو..."^(۱۳)

د نادر په غوښتنه ټولوژنو په خلکو کې، د اطاعت پر ځای دښمنانه کرکه، غوسه او يووالی وروژه.

ډېره موده نه وه اوښتې چې په (۱۷۴۵) م کال په بلخ کې يو بل پاڅون پيل شو، چې د بلخ د والي ورور مشتاق بېگ يې مشري کوله، د بدخشان حاکم ميرزاناټخان او ارال ميرزاقلخان ازبک هم ورسره يو شوي وو، د نادر پوځونو د سيمې د فيودالانو په مرسته دا پاڅون وځاپه.^(۱۴)

بايد ووايو چې د پاڅونونو کمزورې ډلبندي، د يوه داسې مشر نشتوالي چې د خلکو پر گټه په پرله پسې ډول مبارزه وکړي، په پاڅونونو کې کورنيو تضادونو او د فيودالانو خيانتونو ټولو په گډه مخکې له مخکې ددې پاڅونونو برخليک ټاکه.

په دې توگه، د بلخ پاڅون د ماتې لوی لامل د دښمن له خوا د مشاق بېگ په تمه کول، د بدخشان او خان ارال د پاڅون کوونکو ترمنځ د ور ارتباط نشت، د کندوز د فیوډالانو مخالفتونو د بدخشان او ارال له فیوډالانو سره هزاره خان ازبک مخالفت، د شاه خواکونو ته د پاڅون کوونکو د لوړ قشر تسلیمېدنې او یو کېدنې د پاڅون خپل ګړندي کړل، څرنګه چې مخکې مو یادونه وکړه، ددغو پاڅونونو لوی علت، د فیوډالانو د ګټه اوچتونې تشدد او له خلکو څخه په زوره د مالیاتو اخیستل وو، چې په زوره ورڅخه اخیستل کېدل. له پاڅونونو څخه د خلکو موخه د شاه د ظلمونو او د مالیاتي ستم کموالی و، په داسې حال کې چې په کرګري پاڅونونو کې د ځینو فیوډالانو ګډون، د نادرشاه له ځمکنی سیاست څخه د دوی د نارضایتی او د دوی د سیاسي نفوذ او اقتصادي وضعې د ښه کولو څرګندوی و. څرنګه چې په پاڅون کې د دې دوو متضادو ډلو هدفونو توپیر درلود، نو د پاڅون لوړ مشر چې د دود په خبر به یې د پاڅون مشري پرغاړه لرله، له پاڅون کوونکو سره خیانت کاوه، یا به یې له شاه، یا د هغه له استازو سره جوړ جاري کاوه.

نادر به د پاڅون کوونکو د لا خپلو لپاره د پاڅون تر خپلو وروسته د پاڅون کوونکو پر سیمو ډېر مالیات وضعه کول.

لکه په ۱۷۴۶م (۱۱۵۹ هـ. ق) کال چې یې د بلخ او اندخوی پر خلکو ملاماتوونکي مالیات وټاکل. د محمدکاظم (د درېیم ټوک ۳۶۸ مخ) په وینا: "څرنګه چې د واکمن سوچ او خیال له ایرانیانو واوښت او لوټونې او وژنې یې پیل کړې، نو د (بلخ او جوزجان) پر اویماق قوم یې دوه زره وټاکل."

"د بلخ او اندخوی اوسېدونکو خپل ټول مالونه خرڅ کړل، یو سل او اويا زره (د شپږو سوو او پنځوسو زرو تېرېزي تومانو انډول) یې دربار ته وسپارل، څرنګه چې نور یې یو دینار هم نه درلود، چې د نادر دربار ته

يې ولېږي، نو اړ شول چې ليريو غرونو ته وتبتي او د نادر د پوځونو له سره خپل ماشومان خوندي کړي»^(١٥)

په ١١٦٠هـ - ١٧٤٧م کال بيا هم د بلخ، جوزجان او کندوز خلکو پاڅون وکړ او د شاه پرضد اوچت شول، ددې پاڅون مشران موسی خواجه ازبک، د کندوز پخوانی حاکم هزاره خان ازبک او استانقل قبحاق وو. هغوی بلخ ونيو او د نادر پوځ يې درې ورې کړ.

بهبودخان د نادر د درباري پېښولیکونکي محمدکاظم په ملگرتيا له ماورالنهر څخه له يو پوځ سره د پاڅون د خپلو لپاره مامور شو. خو له ماتې پرته يې بل څه ونه موندل. د بلخ پنځه لس زرو ترکانو او تاجکانو په ټينګه دفاع وکړه او دښمن يې ښار ته پرې نه ښود. بهبودخان له ناچارۍ ميمنې او بادغيس ته مخه کړه. د موسی خواجه ازبک پنځه لس زره کسيز پوځ، دښمن تر سر پول پورې وڅاره او تر هغه وروسته قبحاقو او د ترکمن ايرساري قومونو د دښمن څارنه پر غاړه واخيسته او بهبودخان يې د درنو تلفاتو په ورکولو سره د اندخوی له پولو څخه وشاره.^(١٦)

٣- د هرات، بادغيس او غور پاڅونونه:

د عالم آرای نادري ليکوال کاري: "د خزاني د مامورينو له خوا د خلکو سپکاوی او له هغوی سره توند چلند ددې سيمې د بېلابېلو قومونو د پاڅون لامل شو. لومړی شاديخان جمشېدي له خپلو شپږو زرو کسانو سره د بلخ او اندخوی پر واکمن وروډانګل او وروسته په هماغه کال کې ١١٥٩هـ دروېش عليخان هزاره د بادغيس، هرات، غور، اندخوی، چار او اويماقو قومونو له دېرشو زرو تنو سره پر پاڅون لاس پورې کړ او د بلخ والي کدايخان او مهديخان دېوان بېګي ته يې وليکل: "پر دې مهال پاچا د خلکو په مالي خورونې عادت شوی، ډېر ايرانيان ورڅخه خوابدي شوي، هغه دواړه بايد له موږ سره هملاسي او يو شي". والي او مهديخان د هغه د کسانو پزې او غوږونه پرې کړل او ور وې لېږل. دروېش عليخان د کدايخان دې سپکاوي ته په پام سره، له دېرشو زرو اويماق کسانو سره بلخ

ته ننووت او لس ورځې يې د ښار ټول چاپېر دېوالونه په محاصره کې وساتل او د ټولو ډلو مالونه، اسباب او نور توکي يې تالا او خلک يې ووژل.^(۱۷)

دروېش عليخان به چې په دې برید کې هرځای د شاه یا نادر د پلویانو کوم سړی یا کارکوونکی ولید، نو واژه یا به يې اسیراوه او مالونه به يې ورڅخه اخیستل. دا پاڅون دومره اوږد شو چې د بلخ والي د پاڅون کوونکو د خپلو له کبله خان کمزوری ولید او د نادر دربار ته په شکایت کولو اړ شو. نادرشاه هم محمدرضاخان فرخلو ته چې د سیستان د پاڅون کوونکو تر خپلو وروسته نوی هرات ته راغلی و، د جمشېدي، چار او اویماقو قومونو د پاڅون د خپلو دنده ورکړه، محمدرضاخان چې خان يې د پاڅون کوونکو په وړاندې کمزوری او د ناکامۍ په صورت کې د نادر له سپکاوي سره مخامخ لیده، نو له ناچارۍ د هرات د چار او اویماقو قومونو له پاڅون سره یو شو.^(۱۸)

نادر د خپل حکومت په وروستیو کلونو کې د خپلې واکمنۍ د بېلابېلو سیمو د مېشتو خلکو د پرله پسې پاڅونونو له کبله خپل اعصاب له لاسه ورکړي وو، نو د خپل دولت ټینګښت ته يې یوه لار لیده، چې هغه ډله ییزې وژنې، د یادګاري کله منارونو جوړول او د هغه د فیوډالي دولت ظلمونه وو.

میرزا مهدي او محمدکاظم یادونه کوي چې نادرشاه په ۱۷۴۷م کال، کله چې له اصفهانه خراسان ته راستنېده، نو په خپل هر ښار، کلي او کرونده کې به يې د مړو انسانانو له سرونو یادګاري منارونه جوړول، چې د سیمو د مېشتو خلکو په زړونو کې وېره رامنځته کړي.^(۱۹)

د ۱۷۴۶م کال په اوږدو او د ۱۷۴۷ دا په لومړۍ نیمایي کې په منځنۍ اسیا کې د نادر واکمني د خلکو له سخت جوش او خروېش څخه ډکه وه او په قزاقو، ازبکو او قزاقلیاقو خلکو کې د ازادۍ لپاره پاڅون جوړ شو، چې دوی هم په ډېره بیرحمۍ سره وځپل شول. هغو وژنو، لوټونو او

ورانپو چې د پاڅون له خپلو سره به ملې وې، د پاڅون کوونکو سیمو پر اقتصادي وضعې ډېرې بدې اغېزې بندلې. پاڅون خپونکو به کرنې او نورو تولیدي واحدونو ته سخت زیانونه اړول چې څو نور کلونه به هم د رغېدو نه وو، په دې توګه به تولیدي او کرنیز واحدونه د شاه او سیمه ییزو فیوډالانو د سختو مالیاتي فشارونو له کبله ډېر کمزوري کېدل او خلک دېته اړ کېدل چې د مالیاتو ورکولو لپاره خپل کورونه وپلوري. ځکه، مالیاتو اخیستونکو به د نادر په لاسونو پاتې مالیات (تر وروستي دیناره) په زور او شکنجو اخیستل. که چېرې به داسې نه کېدل، نو په هماغه اندول به مالیات د خزانې له کارکوونکو څخه اخیستل کېدل.^(۲۰)

د اتلسمې پېړۍ په پنځمه لسیزه کې د فیوډالي ګټو اوچتونو بېشمېره تشدد، د نادر دولت د سختې اقتصادي پاشلتیا کندی ته ورټېل واهه او د فیوډالي طبقې د سختو طبقاتي او کورنیو تضادونو لامل شو.

۴:- د سیستان پاڅون:

د نادر د فیوډالي دولت د ظلمونو پر ضد تر ټولو لوی پاڅون د ۱۷۴۶ - ۱۷۴۷م (۱۱۵۹ - ۱۱۶۰هـ) کلونو په بهیر کې د سیستان پاڅون و، چې د ۱۷۴۶م کال د دوبي په لومړیو کې پیل شو.

ددې پاڅون لامل هم د درنو مالیاتو اخیستل وو. د ملوک محمود سیستاني زوی فتح علیخان کیاني د پاڅون مشري پر غاړه لرله. فتح علیخان چې د کندهار، کابل، خیبر درې او هندوستان په فتحو کې یې د نادر پر ګټه ستر خدمتونه کړي وو، له هندوستانه په راستنېدو د سیستان پر مشرۍ وټاکل شو.

فتح علیخان د ۱۱۵۸هـ. [د ۱۷۴۵/۱۷۴۶م کال په ژمي کې] د نادر له خوا یو لیک ترلاسه کړ چې نادر د هغه په ترڅ کې ورڅخه ډېر مالیات غوښتي وو.

فتح علیخان د مالیاتو اخیستونکو په واسطه پر خلکو زور راوړ، چې دا شمېر پوره کړي. خو دا شمېر د هغه اندول پروړاندې چې شاه غوښتي

و، ډېر لږ و، په دې ترڅ کې سلطنتي مالياتو اخیستونکو نادر ته گزارش ورکړ چې فتح علیخان په لوی لاس ډېر مالیات نه راټولول.^(۲۱)

حال دا چې خپله مالیاتو اخیستونکو ډېره برخه مالیات چې په بېلابېلو ډولونو یې له خلکو راټول کړي وو، خپلو جیبونو ته اچولي وو. نادر په دې خبرې تر پوهېدو وروسته امر وکړ چې مالیات اخیستونکي دې اعدام کړل شي او تر هغه وروسته یې سیستان ته نوي کارکوونکي ولېږل او هغوی ته یې لارښوونه وکړه چې یوځل بیا د یو ملیونو تومانو په شا و خوا کې له خلکو مالیات راټول کړي. فتح علیخان ته یې هم گواښ وکړ چې په مالیاتو ټولونه کې ډېره هڅه وکړي او له مالیاتو سره مل دربار ته راشي. فتح علیخان او د سیستان خلکو چې ولیدل د دومره مالیاتو ورکولو توان نه لري، نو پر پاڅون یې لاس پورې کړ.^(۲۲)

په پیل کې (له ټولو پوږونو) شلوزرو تنو په پاڅون کې گډون وکړ.^(۲۳) د سیستان پر خلکو سربېره ډېر بلوڅان هم له پاڅون کوونکو سره مل شول، په دې بهیر کې اورېدل کېدل چې د کندهار او کابل خلک هم د پاڅون خیال لري، اوضاع په پیل کې د پاڅون کوونکو له غوښتنو سره سمه مخکې تلله او فتح علیخان د نادر یو کاروان چې له هندوستان څخه راته لوټ کړ او تر هغه وروسته یې پر (بم) یو بریمن برید وکړ او ویې نیوه. فتح علیخان ددې بري او پاڅون کوونکو د زیاتوالي له کبله چې ورسره یو کېدل، په دې سوچ کې شو، چې ځان د سیستان د خپلواک حاکم په توګه اعلان کړي.^(۲۴)

نو خپل لیکونه یې فراه، فیروزکوه او نورو ګاونډیو سیمو ته ولېږل او هغوی یې له مالیاتو اخیستونکو څخه سرغړونې ته راوبلل.^(۲۵)

هغه دېرش کسيز پوځ چې د نادر له خوا د پاڅون کوونکو د خپلو لپاره لېږل شوی و، د پاڅون کوونکو له خوا درې ورې شو، د پاڅون توندوالي نادر دېته اړ وېست چې سیستان ته نوي ځواکونه ولېږي. د ۱۷۴۶م کال په مني (خزان) کې محمدرضاخان د نادر د پوځ په ملتیا

پاڅون کوونکو ته سخته ماتې ورکړه او فتح عليخان يې هم په اسارت ونيو. ^(۲۶)

د نادر د دربار پېښليکوال محمد کاظم د پاڅون کوونکو ماتې د فتح عليخان او د پاڅون کوونکو د يو بل ځواکمن او زړور مشر مير سيف الدين ترمنځ د نظر اختلاف گڼي، چې اخر په پاڅون کې د دواړو رقيبو مشرانو پر مړينې پايله ورسېد. هغه ليکي: تر هغه مهاله چې د جگړو بری د پاڅون کوونکو و، فتح عليخان له خپلې يوې ډلې سره د فراه په ډگر کې له جگړې لاس واخيست او سيستان ته روان شو.

مير سيف الدين په داسې حال کې چې د پاڅون کوونکو ځواک کمزوری شوی و، د نادر له ځواکونو سره خپلې مبارزې ته دوام ورکړ او په دې توگه د جگړې په ډگر کې په مېړانه ومړ. پاڅون کوونکو چې خپل مشري له لاسه ورکړی و، له مقاومت لاس واخيست او سره بېل شول. دې پېښې د نادر ځواکونو ته وخت ورکړ چې نامنظمو پاڅون کوونکو ته سخت گوزارونه ورکړي او فتح عليخان ونيسي. ^(۲۷)

فتح عليخان د ۱۷۴۶م کال په اکتوبر مياشت کې نادر ته ولېږل شو او د نادر په امر يې سترگې وايستل شوې. ^(۲۸)

خو پر پاڅون کوونکو د محمدرضا بری بشپړ شوی نه و، ځکه ډېر هغه بلوڅ او سيستاني پاڅون کوونکي چې ژوندي پاتې وو، د فتح عليخان د يوه فرمان ورکوونکي مير کوچک تر مشرۍ لاندې راغلل او مير کوچک هم هغوی د (خواجه غره) کوه خواجه، لرغونې کارې "درز" پر لوري چې يوه پياوړې کاره او د هامون د لويديځ د پای په لوزه څوکه کې وه، وبلل. ^(۲۹) نادر سم له لاسه خپل وراره علي قليخان او طهماسب خان جلاير ته د پاڅون کوونکو او تر ټولو لومړی د مير کوچک د خپلو دنده ورکړه.

خو د خلکو خپل او اېلول ناشونی کار و، هغو خلکو چې د ملاماټوونکو باجونو او خراجونو له کبله نېستمن شوي وو، د نادر د لېږل

شویو پوځونو پر ضد سخت مقاومت وکړ. پاڅون کوونکو اعلان وکړ چې د شاه د پوځونو په واسطه تر نیول کېدو مړینې ته ترجیح ورکوي.

د شاه د پوځونو په رانژدې کېدو سره خلکو خپل خواره او نور توکي په خاورو کې پټول او خپله هم د خواجه نومي غره په لویو کارو یا نيزارونو کې پټېدل.

په دې توګه به پاڅون نوره پراختیا او ځواک هم موند. (۳۰)
محمد کاظم لیکي: کله چې علي قليخان د پاڅون د خپلو لپاره سیستان ته راغی، نو د ورانۍ له وحشتناکې منظرې، تشو کلیو او خالي ښار سره مخامخ شو. (۳۱)

هماغه مهال هره ورځ د نادر د وژنو، بهرحميو او وحشتناکو هڅو خبرونه اورېدل کېدل، د ځينو افشاري خانانو او د شاه د ځينو خپلوانو لکه: (امام قليخان، محمدعليخان، قاسمخان افشار او نورو...) د ړندولو او وژلو خبرونه هم اورېدل کېدل. (۳۲)

د (دولت نادر شاه افشار) کتاب لیکوالان ادعا لري چې د سیستان ځينو اوسېدونکو له پاڅون کوونکو سره خیانت وکړ، له علي قليخان سره یې د زرو تنو پاڅون کوونکو د نیولو او د بري کتلو په برخه کې مرسته وکړه. خو په وروستیو ټولو جګړو کې د علي قليخان پوځونو ماتې وخوړه او ځینې پوځیان یې د پاڅون کوونکو خوا ته وتښتېدل. (۳۳)

پر همدې مهال خبر راغی چې نادرشاه د علي قليخان د ورور ابراهیمخان ټول مالونه لېږدولي او امر یې کړی چې علي قليخان دې د ماتې په بدل کې سل زره تومانې او طهماسب قليخان جلاير دې هم د شاه خزانې ته پنځوس زره تومانې ورکړي.

علي قليخان ددې فرمان تر موندو وروسته پوهېده، چې د پاڅون خپل او د سیستان له خلکو په دې کچ د مالیاتو اخیستنه یو ناشونی کار دی، نو له دې کبله له پاڅون کوونکو سره یو شو. ډېرو خلکو چې د شاه د پوځونو

او د مالیاتو اخیستونکو له وېرې غرونو، نیزارونو او سمڅو ته پناه وړې وه،
بېرته خپلو پخوانیو استوګنځیو ته راستانه شول.^(۳۲)

خو طهماسب خان، سره له دې چې د پنځوسو زرو تومانو مالیاتو
(جریمې) په ورکولو موظف شوی و، بیا هم نادر ته وفادار پاتې شو او په
دې هڅه کې شو چې علي قلیخان د سیستان له پاڅون کوونکو سره له
یووالي راوگرځوي، څرنګه چې علي قلیخان د هغه له لارښوونې
سرغړونه وکړه، نو طهماسب هم د هغه په اړه د نادر له خوا د اعدام صادر
شوی فرمان وروښود. علي قلیخان هم طهماسب ته د نادر په لاسلیک د
وژلو فرمان وښود، که څه هم طهماسب د دې فرمان په کتو یو څه اغېزمن
(متأثر) شو، خو بیا هم نادر ته وفادار ملګری پاتې شو.

د نادر پرضد د علي قلیخان لومړنی اقدام دا و چې له خپل ځواکمن
حریف میرکوک سره یې روغه وکړه او د نادر پرضد هغې وېرې چې د
نادر له لوري هره خوا خپره شوې وه، د سیستان، بلوچستان، هرات،
بادغیس، بلخ، اندخوی، ننگرهار، کابل او نورو سیمو قومونه پاڅون او
ښورښ ته وهڅول.^(۳۵)

کله چې په خراسان کې د علي قلیخان د پاڅون خبر خپور شو، نو د
هرځای د استازو او فیودالانو لیکونه ورته سیستان ته راتلل او د هغه له
پاڅون سره یې د یووالي چمتووالی ښوده، علي قلیخان ورو - ورو د نادر
د تخت او تاج د نیولو په سوچ کې شو، علي قلیخان د (۱۷۴۷) م کال د
اپرېل په شپږمه [۱۱۶۰ هـ کال د ربیع الثاني په ۱۵ مه] له ډېرو ځواکونو
سره له سیستانه هرات ته راغی. د هغه ځای ډېر قبایلي مشران ورته راغلل
او خپل ملاتړ او د مرستو ژمنې یې ورته اعلان کړې، دلته طهماسب خان
یو ځل بیا هڅه وکړه چې د نادر پرضد علي قلیخان له هر اقدامه
راوگرځوي. خو علي قلیخان نه یوازې د هغه لارښوونو ته غوږ ونه نیوه،
بلکې هغه ته یې زهر ورکړل او ویې واژه.^(۳۶)

د روسیې سفير شازاده م. م. گليتسين د ۱۷۴۷م کال د اپرېل په ۱۳ مه نېټه له رشت ايالت څخه گزارش ورکړ چې: "د ايرانيانو د بې کچې خوارۍ له کبله نوموړي پاڅونونه هرځای خپاره شوي، چې وجه يې د شاه بېسارې لوټونې او ستم دی، ټول ايران له حتمي زوال سره مخ دی، لکه څنگه چې خپله ايرانيان په يوه خوله او غوڅ ډول وايي: په ايران کې يوازې خراسان ايالت تر نورو يوڅه هوسا دی، خو اوس هغه ځای هم له داسې وضعې سره مخامخ دی، چې يووخت يې د سيستان د پاڅون په بهير کې ونه شول کولای د شاه پوځيانو ته ډوډۍ ورکړي؛ نور ولايتونه هم د پلازمېنې په ګډون له وړانۍ سره مخ دي، هغه کلي چې له روسیې هېواد څخه يې نيولي، لکه څنگه چې ما په خپل سفر کې وليدل ټول وران شوي، يو سم کلی هم نه پيدا کېږي. ټول اوسېدونکي يې تبديلي دي... خو د سيستان په اړه ټول وايي چې خلک يې ډېر ځواکمن شوي دي، ځکه که هغوی دومره خطرناک نه وای، شاه به هم دومره کارونه شا ته نه غورځول. د شاه د ځواکونو په اړه هم په زغرده ويل کېږي، چې ډېر خلک يې تر پخوا سارې شوي او له بېلابېلو وحشتونو څخه سترې شوي دي او هر وخت پر تېښته لاس پورې کوي".^(۳۷)

د سيستان پاڅونونه په سيستان پورې محدود پاتې نه شول، کرمان ښار هم د خپلو کليو په ګډون د سيستان په پلوي د ۱۷۴۶م کال په دوېي کې له اطاعت څخه سرغړونه وکړه او د روسي کونسل (باکونين) په وينا: "د هغه ځای مشران او فرمان ورکوونکي شاه ته نه ورځي او اعلان يې کړی چې شاه ته له خدمت کولو خوشحاله دي، خو د حساب لپاره به شاه ته ورنه شي. ځکه هرڅوک چې ورشي سترګې يې اېستل کېږي او ړندوي يې... دوی هم دا غوره ګڼي چې په کرمان کې پاتې شي، په عزت سره مړه شي، خو د شاه په دربار کې شکنجه، ړانده يا خفه نه شي".^(۳۸)

د نادرشاه طبيب "بازين" په کرمان کې يو هرم وليد چې له پرې کړو سرونو جوړ شوی و، د (دولت نادرشاه افشار) ليکوالانو د هغه مهال يو

رښتینی گزارش نقل کړی: "د مارچ په څوارلسمه په کرمان کې دېرش تنه او په هغوی کې څلور ځانان، درې سلطانه او یو چاوشباشي ووژل شول او دوولس تنه هم له سترگو محروم شول.

دا کار هره ورځ له استثناء پرته تکرارېږي. هغه پر هېچا، هېڅ مقام آن خپلو پوځیانو هم رحم نه کوي، بلکې له ټولو سره همدغه چلند کوي، په کرمان کې د څلورو خښتو په اندازه د سپینپرو له سرونو یو منار جوړ شوی، ځکه چې د سرونو وېښتان یې سپین دي... هره ورځ د خلکو سترگې ایستل کېږي او خلک وژل کېږي." (۳۹)

په دې توګه نادر غوښتل د بېشمېرو وژنو او د پاڅون کوونکو په سیمو کې د سرونو د منارونو په جوړولو، پر سلو برخو وېشل شوي هېواد کې چې له اقتصادي زوال سره هم مخامخ و، خپل حاکمیت وساتي.

د فیوډالي ستم پرضد د استثمار شویو کسانو مبارزې چې ځینې به د کروندګرو په ځواکمنو پاڅونونو او ځینې به د ښار په نېستمونو کې منعکسېدلې، په رښتیا چې د نادر د فیوډالي استبداد له منځه وړلو ته د اصلي هڅو رښتینی لامل و.

د اتلسمې میلادي پېړۍ په پنځمه لسیزه کې د نادرشاه ټوله واکمني د فیوډالي بېلتونپالو او آزادپالو د پاڅونونو او ښورښونو په اور سوځېده، دا پاڅونونه په افغانستان، منځنۍ اسیا او ارمنستان پورې محدود نه وو. بلکې د ایران په ټولو ایالتونو لکه کرمان، فارس، اصفهان، شیراز، ګیلان، خوی او نورو کې د استبداد او د نادري سیاست ضد پاڅونونه چې د مالیاتي ستم پر خلاف او له کروندګرو د ناسمې ګټې اخیستنې له کبله وو، ورځ په ورځ زیاتېدل؛ اخر د خلکو پرله پسې سرغړونو او پاڅونونو د نادر دولت له زوال او سقوط سره مخامخ کړ. څرنګه چې کله نادر د سیستان او خېوشان (قوچاق) د پاڅونونو د خپلو لپاره روان و، نو خپل حرمسرای او خزانه یې کلات ته ولېږله او د قوچان په دوه فرسنگي فتح آباد کې یې پوځ تم کړ او څو ورځې یې زین کړی اس له ځان سره وساته، چې د


تېښتې پر وخت ورڅخه کار واخلي، آن يو ځل يې کلات ته د تېښتې هڅه هم وکړه، خو يوې ښې سرتېرو پرې نه ښود او ډاډ يې ورکړ چې د ژوند ترپايه به يې خدمت وکړي. سربېره پردې يې د خان پر ضد يوه توطيه کشف کړه، سبا ته يې تصميم ونيو، توطيه کوونکيو ته چې له خپلو خپلوانو څخه يې وو سزا ورکړي، خو توطيه کوونکي هماغه شپه د نادر له هډه خبر شول. نو د نادر خېمې ته ورننوتل اونادر يې وواژه (۱۷۴۷م کال د جون نهمه [د ۱۱۶۰هـ. ق کال د جمادي الاخر ۱۱ مه].^(۴۰)

د نادر په مړينې سره د هغه دولت هم درې ورې شو او پوځي مشران د نادر په هره پراخه سيمه او قلمرو کې حکومتونو ته ورسېدل.

د درېيم څپرکي سرچينې:

۱. محمد کاظم: نامه عالم آرای نادري، درېيم ټوک، ۲۲۶ – ۲۳۳ مخونه.
۲. هماغه اثر: ۲۳۴ مخ.
۳. // ۲۳۶ مخ.
۴. // ۲۳۷ مخ.
۵. // ۲۳۸ مخ.
۶. // ۲۴۰ مخ.
۷. // ۲۴۲ مخ.
۸. // ۲۴۴ مخ.
۹. // ۲۴۵ مخ.
۱۰. // ۲۴۶ مخ.
۱۱. // ۲۹۲ مخ.
۱۲. // ۲۰۴ مخ.
۱۳. // ۲۰۸ مخ.
۱۴. // درېيم ټوک، ۱۷۰-۱۷۲ مخونه.
۱۵. // // هماغه مخ او ۳۶۸ مخ.
۱۶. // درېيم ټوک، ۴۱۸-۴۲۲ مخونه.
۱۷. // درېيم ټوک، ۳۶۹ مخ.
۱۸. // ۴۸۵ مخ. ميرزا مهدي خان: جهانکشاى نادري، ۴۲۵-۴۲۶ مخونه.
۲۰. دولت نادر شاه افشار: ۱۱۱-۲۹۲ مخونه.
۲۱. لکهارت: نادر شاه، ۳۱۵-۳۱۶ مخونه.

۲۱. لکھارت: نادرشاه، ۳۱۵ - ۳۱۶ مخونه.
۲۲. دولت نادرشاه: ۲۰۶ مخ. نامه عالم آرای نادری: ۴۸۸ مخ.
۲۳. دولت نادرشاه افشار: ۲۰۶ مخ.
۲۴. لکھارت: نادرشاه، ۳۱۶ مخ.
۲۵. محمد کاظم: نامه عالم آرای نادری، دربیم توک، ۴۸۸ - ۴۸۹ مخونه.
۲۶. دولت نادرشاه افشار: ۲۰۷ مخ.
۲۷. محمد کاظم: دربیم توک، ۴۸۹ مخ.
۲۸. دولت نادرشاه افشار: ۲۰۷ مخ. لکھارت: نادرشاه، ۳۲۱ مخ.
۲۹. لکھارت: نادرشاه، ۳۲۱ مخ.
۳۰. دولت نادرشاه افشار: ۲۰۷ مخ.
۳۱. محمد کاظم: نامه عالم آرای نادری، دربیم توک، ۵۰۲ مخ. دولت نادرشاه افشار ۱۶۶ مخ.
۳۲. لکھارت: نادرشاه، ۳۲۲ - ۳۲۳ مخونه.
۳۳. دولت نادرشاه افشار: ۲۱۶ مخ.
۳۴. // ۲۰۷ مخ. لکھارت: ۳۲۳ مخ.
۳۵. لکھارت: نادرشاه، ۳۲۳ مخ.
۳۶. دولت نادرشاه افشار: ۳۰۷ مخ. لکھارت: نادرشاه، ۳۲۳ - ۳۲۴ مخونه.
۳۷. دولت نادرشاه افشار: ۲۰۸ مخ.
۳۸. هماغه اثر: ۳۰۹ مخ.
۳۹. // ۲۰۹ مخ.
۴۰. لکھارت: نادرشاه، تر ۳۵۵ مخ وروسته.



پاڅون (شعبه)

د نادرشاه افشار دولت د یوه استبدادي فیودالي نظام بېلګه وه، چې د شاه حاکمیت کومه پوله نه پېژنده.

نادرشاه افشار د هغو یرغلیزو جګړو په نتیجه کې چې د اتلسمې پېړۍ په څلورمو او پنځمو لسيزو کې یې ترسره کړې، وګړای شول ارمنستان، ګرجستان، اذربایجان خېوه، بخارا، افغانستان، منځنۍ اسیا، بلوچستان او د مغولي هند ټول شمال - لویدیز ولایتونه په خپل دولت پورې اړوند کړي.

ددې هېوادونو ځینې برخې د نادر د دولت پر ایالتونو بدلې شوې وې او پاتې هم د (واسالي) هېوادونو په توګه اداره کېږي.

د نادرشاه دولت یو کمزوری نظامي فیودالي اتحاد و، چې په هغه کې د اقتصادي ژوند ګډون خلک نه سره تړل، هغه خلک او هېوادونه چې د فرهنګي او تاریخي لرغونتوب له مخې یې پوله بل سره توپیر درلود، په زوره یو په بل پورې تړل شوي وو، د یوه فیودالي دولت په اډانه کې ددې بېلابېلو هېوادونو معنوي پیوند د پردې د توند ستم او بېرحمانه فیودالي ګټې اخیستنې او خونړي ظلم لامل شوی و. دا هغه عمده ټکي

وو چې په نیول شویو هېوادونو کې یې د آزادۍ غوښتنې مبارزې پارولې؛ هغه مبارزې چې د نوموړو هېوادونو پر تولیدي ځواکونو یې ژور منفي اغېز ښانده او فرهنګي او اقتصادي تګلارې یې دروله.

په افغانانو، ازبکانو، ترکمنانو، بلوڅانو، ګرجیانو او ارامنه وو کې د آزادۍ غوښتنې لومړني پاڅونونه ډېر شول، ځکه دا خلک په ډېر ستونزمن حالت کې وو، د سیمه ییزو فیوډالانو له خوا استثمارېدل او د نادر دولت له خوا هم تر شکنجې او مذهبي پلټنې لاندې راتلل.

د نادر پرضد د آزادۍ غوښتنې لومړنی پاڅون په هرات کې د ذوالفقار خان ابدالي په مشرۍ په (۱۷۳۰ - ۱۷۳۱ م / ۱۱۴۳ هـ کال) کې ترسره شو، وروسته ترکمنو، تکه وو، ساروقو، ایرسارو او نورو قومونو هم په ۱۷۳۴ م کال په خراسان کې پاڅون وکړ، چې په همدې کال نور پاڅونونه هم وشول.

د ۱۷۴۰ م کال له پیله بېلابېلو پښتو قومونو د کابل رود په سرچینو کې د نادر د استبدادونو پرضد د پاڅون جنډه هسکه کړه، سره له دې چې د نادر ډېرو پوځیانو دا قومونه په وینو ولړل، بیا یې هم زموږ په خلکو کې د خپلواکۍ غوښتنې روحیه کمزورې نه کړه، هرځل به چې د هېواد په کوم ګوټ کې کوم پاڅون د توپ او خمپارو په زور د لنډ مهال لپاره کرارېده، بل پاڅون به په بله څنډه کې راولاړېده او څه موده به یې دښمن ته د سر په کاسه کې اوبه ورکولې.

په ۱۷۴۲ م کال د بلخ او اندخوی خلک هم د نادر د استبدادي واکمنۍ پرضد اوچت شول، تاریخ کښونکو د پاڅون کوونکو شمېر له

پنځوسو تر شپږو زرو تنو ليکلی دی. د دې پاڅون مشري د عصمت الله خان ازبک پر غاړه وه، د نادر پوځونه که څه هم وتوانېدل د مجهزې توپخانې په واسطه پاڅون غلې کړي او په جگړه کې عصمت الله خان ووژني، خو ډېره موده نه وه اوښتې چې په بلخ کې بل پاڅون لمبې بلې کړې (۱۷۴۵م کال).

د پاڅون په مشرتابه کې د بلخ د والي ورور مشتاق بېگ و، چې د بدخشان حاکم ميرز انبات خان او خان ارال ميرزا قل ازبک هم ورسره يو شوي وو. خو د نادر پوځونو د سيمه ييزو فيودالانو په مرسته دا پاڅون وځايه.

د بلخ د پاڅون د ماتې عمده علت د دښمن له خوا مشتاق بېگ ته ژمنې ورکول او د بدخشان او خان ارال د پاڅون کوونکو ترمنځ د وړ ارتباط نشت او د کندوز د فيودالانو په تېره د بدخشان له فيودالانو او ارال سره د هزاره خان ازبک مخالفت و.

د نادر پوځ ته د پاڅون کوونکو د لوړ پوړ (قشر) تسليمېدل: د پاڅون ځپنه کړندۍ کوله، نادر به هم د پاڅون کوونکو د لا خپلو لپاره د پاڅون تر خپلو وروسته پر سيمو ډېر ماليات کښېښودل. لکه په ۱۷۴۶م کال چې يې د بلخ او اندخوی پر خلکو ډېر ملاماتوونکي ماليات وضعه کړل.

د نادري دربار د پېښليکوال محمد کاظم په وينا: "دوه سوه زره يې د (بلخ او جوزجان) پر اويماق قوم کښېښودلې". د بلخ او اندخوی

اوسېدونکو خپل ټول مالونه خرڅ کړل او یو سل او اويا زره (د ۶۵۰ زرو تېرېزي تومانو اندول) یې نادر ته وسپاره.

څرنګه چې نور یې یو دینار هم نه درلود، چې د نادر دربار ته یې ولېږي، نو اړ شول چې لیریو غرونو ته وتښتي او ځان او خپل ماشومان د نادر د پوځیانو له شره خلاص کړي.

د مالیو د مامورینو سپکاوي او توند چلند په ۱۷۴۶ - ۱۷۴۷ م کلونو کې بیا هم د بلخ، اندخوی، بادغیس، هرات او سیستان د بېلابېلو قومونو د پاڅون لامل شو، چې د نادر تر مړینې روان و.

لکه مخکې مو چې یادونه وکړه، د خلکو د پاڅون عمده علت فیودالي ناوره ګټه اخیستنې او د مالیاتو سخت فشار و، چې د نادر د واکمنۍ له خوا پر خلکو تپل کېدل.

خو له پاڅونونو څخه د خلکو موخه د نادر د مالیاتي ستم لږوالی و، په داسې حال کې چې ځینو فیودالانو د نادر له سیاسته د ناخوښۍ او د خپلې اقتصادي وضعې د ښه والي لپاره په دې پاڅونونو کې ګډون کاوه، څرنګه چې په پاڅون کې ددې دوو ډلو هدفونو سره توپیر درلود، نو د فیودالانو لوړ قشر به، چې ډېر وخت به یې د پاڅون مشري پر غاړه لرله، له پاڅون کوونکو سره خیانت کاوه او له شاه یا ژغره له استازو سره یو کېده.

لنډه دا چې د پاڅونونو کمزورې ډلبندي د مشرانو سیمه ییز اوسېدلی او د داسې مشرانو نشت چې په هڅاند ډول د خلکو پر ګټه مبارزه وکړي،

د پاڅون کورنیو اختلافونو او د فیودالانو خیانتونو ټولو یو د بل په مرسته
مخکې له مخکې د هر پاڅون برخلیک ټاکه.

د اتلسمې پېړۍ په پنځمه لسيزه کې فیودالي ګټو اخیستنو او د نادرشاه
د دولت د مالیاتي ستم پر ضد پر له پسې پاڅونونو، نادر د سختې اقتصادي
پاشلتیا کندی ته ټېل واهه او د سختو طبقاتي او کورنیو تضادونو او د نادر



د فیودالي دولت د رانسکورېدو لامل شول.

پای

د صحاف نشراتي مؤسسې خپاره شوي آثار:

د کندهار مشاهیر	محمد ولي خلصی
پشتو شنوي	مولوي صالح محمد هوتک
د میرزا خان بارکزي دېوان	سرېزه، سمون: م. معصوم هوتک
د افغانستان او روسيې د روابطو لنډه تاريخچه	محمد ولي خلصی
ژمور ليکنې	محمد حليم سليمي
ميرزا عبدالودود هوتک	م. معصوم هوتک
د کندهار او کابل تاريخي مسجدونه	محمد ولي خلصی
د پېنوا پرمشانه افکار	استاد عبدالرؤف پېنوا
ستوري په لمن کې	درويش دراني
پشتني انځور	محمد نعيم آزاد
ورکه مېنه	عبدالباري جهاني
پايگوب	عبدالباري جهاني
د سباوون په تمه	عبدالباري جهاني
هرات، پستانه او ستره لويه	عبدالباري جهاني
پخلي (آشپزي)	جميله همت
هوتکيان	عبدالرؤف پېنوا
او همدا اثر:	ژباړه: يونس مراد